

(సంపుటి - III)



హరినే అడుగరో ఆహూట

ఇది

అన్నమయ్య, పెదతిరుమలయ్య, చిన తిరుమలయ్య
సంకీర్తనలకు అమరవాది భావపరిమళం

శ్రీరస్తు

శుభమస్తు

అవిఘ్నమస్తు



హరి సేవకే వేంకటేశ మకుటం

అన్నమయ్య, పెద తిరుమలయ్య,
చిన తిరుమలయ్య సంకీర్తనలకు

భావ పరిమళం

రచన

అమరవాది సుబ్రహ్మణ్య దీక్షితులు

M.Tech.

హరి సేవకే వేంకటేశ మకుటం
(సంపుటి - III)

మొదటి ప్రచురణ
మే 2014

రచన
అమరవాది సుబ్రహ్మణ్య దీక్షితులు

వెల : అమూల్యం

ప్రతులకు :
ఫ్లాట్ నెం. 5, ఫ్లాట్ నెం. 61, సిద్ధార్థ నగర్,
హైదరాబాద్ - 38. ఫోన్ : 093930 21360

డి.టి.పి. ప్రింటింగ్ :
కె.వి.ఆర్.
98495 79345

అంకితము

మా తండ్రి, తాత, ముత్తాతలు, భార్యసమేతులుగా
శ్రీపతి పాదపద్మాలు పొందెదరు గాక



సీ|| ప్రపితామహుడు నాకు పరగె మృత్యుంజయ
సోమయాజులుగారు చొక్కెముక్తి
దివికి సుబ్రహ్మణ్య దీక్షితులుంగారు
మా తాత వడిజేరె మహిని వీడి
చదివించు గతిలేక సంతపేహారియై
రామకృష్ణుడు తండ్రి లక్షలెన్నె
ఎంటెక్కు చదివియు ఇంకొక వ్యాపారి-
గామారి గడియించి కంటికిర్చి

ఆ.వె|| రోగమొచ్చి బ్రతుకు రోతయై కుందితిన్
వేంకటేశుడేలె పెన్నిధాయె
కవితవ్రాయ నేర్పె ఘనమైన యీకృతి
అంకితమ్ము పెద్దలందరికిని.

హాలినే అడుగరో ఆమాట

(సంపుటి - III)

భావ దర్పణము

విషయ సూచిక

క్ర.సం.	కీర్తన వివరము	సంపుటము/సంఖ్య	పేజీ
1.	అంతరంగములోనున్నహరియే	XV/382 (పె.అ)	33
2.	అందులోనే వున్నవాడు ఆది మూరితి	XV/133 (పె.అ)	51
3.	అనుచులోకములెల్లనదె జయవెట్టేరు	II/111	3
4.	అనుమానపు బ్రతుకదిరోతా	I/26	5
5.	అన్నిటికి మూలము శ్రీహరి	XV/295 (పె.అ)	23
6.	ఇందరికంటె నెక్కుడు యెంచగ	XV/425 (పె.అ)	38
7.	ఇందుకుద్రువాదులిటుసాక్షి	IV/410	17
8.	ఇందుకేది వుపాయమో	IV/150	21
9.	ఇందునందు నెంచభేదమెంతైన	XV/153 (పె.అ)	36
10.	ఇటువంటివారలనెట్లు	XV/378 (పె.అ)	26
11.	ఇట్టివాడవు సులభమెట్లా	II/311	22
12.	ఈకెకు నీకు దగు నీడుజోడు		25
13.	ఎంత దవ్వయిననేమి		32
14.	ఎంతలేదు లోకము యిచ్చేది	XV/150 (పె.అ)	39
15.	ఎటులబుట్టిందితోనీవె	X/45 (పె.అ)	50
16.	ఎవ్వరికియెవ్వరయ్యేరు	II/304	10
17.	ఏమిసేయుదుము నింక	II/11	14
18.	బనాగాని నేనోపినంత నిన్ను	XV/349 (పె.అ)	45
19.	ఒకటి పై నొకటి		35
20.	కన్నవిన్నవారెల్లా కాకుసేయరా	III/90	6
21.	కామక్రోధవికారజలధికి	XV/458 (పె.అ)	24
22.	కాయపండుసేయబోతే	XV/127 (పె.అ)	34
23.	కావగనీకేపోదు కరుణానిధివిగాన	IV/379	12

24.	కొలువైతానల్లవాడే	IV/163	9
25.	కొసరి కొసరియిక గోరగ	IV/15	16
26.	ఘనసంసారులకెల్ల కర్మమై	XV/210 (పె.అ)	37
27.	ఘనసుఖము జీవుడెఱగడు	XV/463 (పె.అ)	31
28.	ఘనుడు దానేకాక కలరా		41
29.	జ్ఞానంబోకటే జగమున	IV/231	19
30.	చతురుడవన్నిటాను జనార్దనా	XV/239 (పె.అ)	46
31.	చెప్పేనామాటవినుచిత్తము	X/12 (చి.అ)	42
32.	జగతివైశాఖశుద్ధచతుర్దశి	IV/285	4
33.	జగదీశ్వరుని లీలాచక్రము	X/47 (చి.తి)	48
34.	తాళ్ళపాక అన్నమాచార్యదైవమవు	X/37 (చి.అ)	52
35.	తోటకూరగొంగలాల	X/53 (చి.అ)	44
36.	దైవము చేసినసేత తప్పించ	XV/360 (పె.అ)	30
37.	నమ్మినదొకటేనాకు నీ శరణ్యము	II/74	11
38.	నాటికినాడు గొత్త నేటికి నేడు గొత్త	II/85	18
39.	నానా మహిమల శ్రీనారసింహము	XV/119 (పె.అ)	27
40.	నీవు చేసినపనులు నీకేచెల్లిగాక	XV/346 (పె.అ)	49
41.	పోరాకపోయి తలపున		29
42.	బలవంతుడవు నీవు పట్టినదెల్లా	XV/5 (పె.అ)	43
43.	మహినింతటివారువో మనవారు	I/462	2
44.	మాకునేమీ బనిగాదు మరి	IV/245	1
45.	మునులాల జనులాల ముంచిన	XV/192 (పె.అ)	28
46.	మెచ్చుల దంపతులాల మీరే	III/438	15
47.	మేలేమి కీడేమి మించిన	X/48 (చి.అ)	47
48.	వాసుదేవ నీవు నెలవరివి	IV/145	20
49.	విచారించుకొనేవారు	IV/30	13
50.	సులభుడీతడిదివో	IV/275	7
51.	హరికి లంకిణీహంతకంతరమిట్టిది	IV/145	8
52.	హితవిదెతెలుసుకొమ్మీ	X/9 (చి.అ)	40

వ్రాఠన

- కం॥ శ్రీకాంతుని కీర్తించుట -
కే కద! యీ జీవనంబు క్రీడించుటకా?
మాకేల కీర్తి, సిరులును
మాకీ హరిసేవ చాలు మన్నన యిదియే.
- ఉ॥ చేకొని వేంకటేశ్వరుని సేవగకైతలు చెప్పినారహో!!
ఆకడతాళ్ళపాక కవులైన మహాత్ములు అన్నమయ్యకున్
సోకగు పుత్రపౌత్రులతిసొంపుగ ఆమకుటంబుతోడనే
శ్రీకరువేంకటేశ్వరుని సేవతరించిరి మాకు భాగ్యమై.
- ఆ.వె॥ భావపరిమళంబు పరిధవిల్లుచునుండ
తాళ్ళపాక కవులు తలలువూప
నేటివారి కొరకు నీటుగ జెప్పెద
చదివి దీనిమెచ్చ సంతసించు.
- తే.గీ॥ మొదట శృంగార కవితలు ముగ్గురున్ను
చెప్పినవి ఎన్నుకొంటిని చెలువమొప్ప
ఆర్తితీరక అధ్యాత్మ కీర్తనముల
జెప్పితరియింతు వేంకటశిఖరవాస!
- చం॥ సరసుడు వీడు శ్రీవిభుడు జన్మల భాగ్యప్రదాత తానెయో
తిరుమల చేరియొక్కపరిదీవెనలందుము మంచిదారిరా
పరిమితమైన జీవితము బాధ్యత తీరదు చావుదాక,నా
తెరవును మీరు చేకొనుదుదేనికి శంకలు నమ్ముడీహరిన్.

సీ॥ హరిసేవకే వేంకటాధిపు మకుటమ్ము
చేబూనికైతలు చెప్పినారు
అన్నమయ్య, అతనికాస్తుడౌ మనుమండు,
సుతుడు అదేబాట జొచ్చినారు
తాళ్ళపాక కవులు తరియించుటే కాదు,
మనబోంట్లకును ముక్తి మార్గమడిరి
కొడుకులన్నను తండ్రి కోర్కె దీర్చెడివారె
కొరివిబెట్టుటకేమి కొయ్యచాలు

ఆ.వె॥ అచ్చతెనుగు కవిత అవగతమగుటకు
నేటితరమువారి నేర్పు మితము
భావపరిమళంబు భక్తితో జెప్పితిన్
దిక్కునాకు నీవె తిరుమలేశ!

తరళము :

తరతరాలుగ శ్రీనివాసుని తాతతండ్రులు మన్మడున్
కొలుచుటే అపురూపమందురు గొప్పదీక్షగ కైతలన్
విలువతగ్గక కీర్తనంబులు వేంకటామకుటంబుతో
చెలువమొప్పగ చెప్పిరందుకె చేరి బొందిరి మోక్షమున్.

కం॥ హరిసేవకె యీ దేహము
హరిజేరని జన్మయేల అది వ్యర్థమురా
హరిజెప్పని చదువెందుకు?
హరిగొల్వని చేతులేల హత్యలకొరకా?

మ॥ ఇదియే చక్కటి బాటరా కొలువనై ఈశున్ జగన్మోహనున్
పదిలంబైనది పెద్దలెందరౌ ఇదే బాటంది వైకుంఠమున్
ముదమొప్పన్ గడియించిరయ్య వినుడీ ముద్దార నాకున్ హరే
అదిగో ఈ మకుటంబెరక్షయనుచున్ అందింతు మీకీ కృతిన్.



ముందుమాట

శ్రీవేంకటేశ్వర అనే మకుటంతో 32000 కీర్తనలు చెప్పిన ఘనుడు తాళ్ళపాక అన్నమాచార్యులవారు. రమారమి 75 సంవత్సరాలు ఆ యజ్ఞం నిర్వహించారాయన. ఆయన కీర్తన వినని శ్రీహరిభక్తుడు వుండడు. మన దురదృష్టంకొద్దీ 20 వేల కీర్తనలు లభ్యంకాలేదు.

ఆయన తదనంతరం వారి సుపుత్రుడు పెదతిరుమలాచార్యులవారు తండ్రిమాట ప్రకారం అదే మకుటంతో తానూ అనేక కీర్తనలు చెప్పారు. అంతేకాదు తాతగారివద్దనే పెరిగి ఆయన వారసత్వంగా సాహిత్య పరిమళం అందుకొన్న ఒక సుపుత్రుని కన్నాడు. ఆయనే చినతిరుమలాచార్యులవారు. ఆయనా తాతగారివలె కీర్తనలు చెప్పి తిరుమలేశుని సేవించారు. కొడుకుల కవితా శైలి పరంపరగా సాగింది. ఇదివరలో అన్నమయ్య - అనుయాయులు అనే పేరుతో అన్నమయ్య భక్తి కీర్తనలు, పెదతిరుమలయ్యవి శృంగార కీర్తనలు, చినతిరుమలయ్యవి వైరాగ్య కీర్తనలను పరిచయం చేసే భాగ్యం ఆ తిరుమలేశుడు నాకు కల్పించాడు. దానిని టి.టి.డి. వారు ముద్రిస్తున్నారంటే, నా జన్మ చరితార్థమైనదని భావిస్తున్నాను.

నేడు అదే స్ఫూర్తితో వారి ముగ్గురి శృంగార కీర్తనలకు భావదర్పణము అందిద్దామనే తలంపు ఆ స్వామే నాకు

కలిగించాడు. దాని ఫలితమే ఈ నా ప్రయత్నం. ఇదే కోవలో భక్తి, వైరాగ్య కీర్తనలు చెప్పాలని నా ఆకాంక్ష. ఆపైన శ్రీనివాసుని దయ నా ప్రాప్తము.

నా భావన యేమంటే ముగ్గురిలోనూ పెదతిరుమలయ్య కవిత కొంచెం అధిక శ్రమపడునట్లు చేస్తుంది. అన్నమయ్య కవిత అలవోకగా వుంటుంది. కాకపోతే మనబోటి నవీన యుగమువారికి అన్నమయ్య కవిత కష్టమే. నాచేత తిరుమలనాథుడు చెప్పించిన దీనినాస్వాదించండి. నేను వాడిన భాష తేలికపాటిదే అవటంవల్ల మీకు నచ్చుతుందని ఆశిస్తాను.

పెదతిరుమలయ్య భార్య తిరుమలాంబ. ఈయన భగవద్గీతను తెలుగు వచనముగా చెప్పాడట. హరివంశాన్ని ద్విపద కావ్యంగా రచించాడట. రెండవది నేడు లభ్యమగుటలేదు. ఆయన “సంకీర్తనా లక్షణము” అనే గ్రంథమునకు వాఖ్య రచించినట్లు చినతిరుమలాచార్యులవారు పేర్కొనినాడు. ఈయనకు అనేక బిరుదులున్నాయట. వేదాంతాచార్య, కవితార్కిక కేసరివంటివి సుప్రసిద్ధములు.

ఆ దంపతుల సుపుత్రుడే చినతిరుమలాచార్యులవారు. ఈయనకు అష్టభాషా చక్రవర్తి అని బిరుదున్నది. తన తాతగారు అన్నమాచార్యుల శిక్షణలో పెరిగిన చిన తిరుమలయ్య తాతగారి కీర్తనలు జీర్ణించుకొని పెద్దవాడైనాడు. సంగీత సాహిత్యాలు

రెండిటిలోనూ దిట్ట. ఈయన నేటి గుంటూరు సమీపమునగల మంగళగిరి నరసింహస్వామిని దరించినట్లు ఒక శాసనముద్వారా తెలియవచ్చుచున్నది. ఈయన కీర్తనలద్వారా నేటి చిత్తూరు, అనంతపురం, కడప, కర్నూలు, నెల్లూరు జిల్లాలోకూడా విశిష్టాద్వైతమత ప్రచారానికై దర్శించి పెక్కు అర్చావతారములను చినతిరుమలయ్య దర్శించి కీర్తనలు చెప్పినాడు. అలమేలుమంగాపురంలోని పెక్కు జీర్ణమైన ఆలయములను పునరుద్ధరించినాడు.

“హరి సేవకే వేంకటేశ మకుటం” అనే ఈ నా రచనలో మొదటి రెండవ సంపుటములలో శృంగార కీర్తనలు మూడు నాలుగు సంపుటములలో వైరాగ్య కీర్తనలు ఐదు, ఆరవ సంపుటములలో భక్తి కీర్తనలు చెప్పాలని నా ఆకాంక్ష. ఆపైన తిరుమలేశుని దయ నా ప్రాప్తము. తాత తండ్రి మనుమడి కవితా ఒరవడి పాఠకుల మన్నన అందుకొనేట్లు ఏడుకొండలయ్య దీవెనలకు ఆశపడుతున్నాను. లేకున్న ఇంత బృహత్ ప్రయత్నం నెరవేరేనా?




తండ్రుల దీక్షను తనయులు కొనసాగించటము ఈ నవీన కాలంలో తండ్రుల మాటవినే పుత్రరత్నాలే, రత్నాలవలె అల్పసంఖ్యలో వున్నారు. ఇక తండ్రి దీక్ష తమకేం పని అనుకోవడంలో ఆశ్చర్యమేముంది? కాని పెద తిరుమలయ్య వంటి కొడుకులు, చినతిరుమలయ్యవంటి మనుమలువున్న

అన్నమయ్యలు నేటియుగంలో కానరారు. అందుకే నా ఈ భగవత్సేవకు ఈ పేరు సరిపోతుందని భావిస్తాను.

ఇందులో 50 కీర్తనల సంపుటమునొకదానిని ఆడియో సి.డి.గా వెలువరించాలని నా ఆకాంక్ష. నా మిత్రులు విన్నకోట మురళీకృష్ణగారి సహకారంతో నా కోరిక తీరుతుందని నా ఆశ.

నా ఇతర రచనలన్నీ భగవద్సేవాభాగమే. అవన్నీ Google Site లో geetadeeksha.com లో లభ్యమవుతాయి

తిరుమల తిరుపతి దేవస్థానములవారికి సదా కృతజ్ఞుడను





సంఖ్య : IV/245 పుట: 164 రాగం : ఆహారి

1 మాకు నేమీం బనిగాదు మరి యేమిగలిగినా
శ్రీకాంతు నడుగరో చిత్రగుప్తులాల ||పల్లవి||

ధరణీశుపసులకుం దగు బందె లేదట
హరిదాసులకుం బాప మంటునా మరి
సరిం జక్రపుడాగు లిచ్చటం జూచుకోరో మీరు
అరసి, మీందటిమాట లాతని నడుగరో ||మాకు||

లావరి మన్ననపాత్రులకు వెట్టి లేదట
కావింప వైష్ణవులకుం గర్మ మున్నదా
దేవునిలాంఛన మిదె తిరుమణి చూచుకోరో
ఆవల నేమిగల్గాను అతని నడుగరో ||మాకు||

సతి రాణివాసమైతే జాతికుల మెంచరట
హిత శరణాగతుల కేది జాతి
తతి శ్రీవేంకటపతిదాస్య మిది చూచుకోరో
యితవై మరేమిగల్గా నీతని నడుగరో ||మాకు||

భావదర్పణము :

అన్నమయ్య ఈ కీర్తనలో చిత్రగుప్తునికి ఆతని ఆజ్ఞానువర్తనులైన అతని బంట్లకు ఈ నా హెచ్చరిక వినండి అని చెబుతున్నారు. మా కర్మలతోకాని, వాటి ఫలములతోకాని మాకెటువంటి పనిలేదు. మేము శ్రీకాంతుని దాసులము. మీరేమన్నా అడగాలనుకొంటే వెళ్ళి ఆయన్ని అడుక్కోండి. అనవసరంగా మా జోలికి రాకండి. హరిదాసులతో పేచీ మీకు తగదు. అయినా మీరెంత తెలివితక్కువ వాళ్ళయ్యా. దేశమునేలే రాజుగారి స్వంత పశువులను బందెలదొడ్డిలో పెట్టగల మొగాడెవ్వరయ్యా? మరి హరిదాసులకు పాపమంటుతుందని యెట్లా అనుకుంటారయ్యా? మా భుజికిర్తులైన శంఖ చక్రముద్రలు మీకు కనపడటంలేదా? సరే, ఇప్పుడు చూశారుకదా! ఇక వెళ్ళి ఆయననడగండి యేమి చెయ్యాలని. బలవంతుడైన వూరిపెద్ద మన్ననకు పాత్రుడైనవానికి వెట్టిచాకిరి చేయటం అనే శిక్ష వుండనే వుండదు. మరి నిష్కామ కర్మలనాచరించే వైష్ణవులకు కర్మఫలమెట్లా వస్తుందయ్యా? నేను వైష్ణవుడనని ఈ నా నుడుటునున్న తిరుమణి (పంగనామము) చూసుకోందయ్యా. ఆపైన యేమి కావలెనన్నా. ఆయననడగండి. రాణివాసములోనున్న రాణిగారి చెలికత్తెలను కులమేమిటి జాతియేమిటి అని యెవ్వరూ అడగరు. హరి శరణాగతులకు జాతి పట్టింపు వుంటుందా? మేము శ్రీవేంకటపతి భృత్యులమయ్యా! ఇక మీద యేమికావాలన్నా వెళ్ళి ఆయననడుక్కోండి.

★ ఏమిగల్గాను - ఏమి కలిగినా ★ లావరి - మోతుబరి

సంఖ్య : I/462 పుట: 310 రాగం : రామక్రియ

2 మహి నింతటివారువో మనవారు
బహుమహిమలపీరు ప్రపన్నులు ||పల్లవి||

జయమంది జననపుజరామరణముల
భయములేనివారు ప్రపన్నులు
క్రియలెల్ల నుడిగి మూఁగిన కర్మపుటదవి
బయలుచేసినవారు ప్రపన్నులు ||మహి||

ధీరులై మాయాంధకారంబు నెదిరించి
పారదోలినవారు ప్రపన్నులు
సారమయ్యిన సంసారసాగరము
పారముగన్న వారు ప్రపన్నులు ||మహి||

అండ నిన్నిటాం దనిసి యాసలెల్లాం దెగఁగోసి
పండినమనసువారు ప్రపన్నులు
దండిగా శ్రీవేంకటేశుదాసులై పరముతోవ
బండిబాటచేసినారు ప్రపన్నులు ||మహి||

భావదర్పణము :

ప్రపన్నుడు అంటే శరణాగతిబొందినవాడని అర్థం. శ్రీవైష్ణవం చేపట్టిన అన్నమయ్య హరి శరణాగతి యొక్కటే ముక్తితోవ అని నమ్మి పలు కీర్తనలలో ప్రపన్నులకు ముక్తి కరతలామలకం అని యెలుగెత్తి చాటినారు. మనవారు అంటే మన శ్రీవైష్ణవ శరణాగతులు, అని అర్థం. ఈ ధరాతలంమీద మన శ్రీవైష్ణవులు యెంతటివారో కదా! వీరు అనేక మహిమలుగల ప్రపన్నులు. జయకేతనం యెగురవేసి తమకు ఇకపై జనన మరణాలపీడకాక ముసలితనపు యాతన కూడ వుండదని చాటినవారు ప్రపన్నులు. క్రియలన్నిటిని త్రోసిరాజని కర్మపుటదవులను సుగమంచేసినారు, యీప్రపన్నులు. ధనమూలమిదం జగత్తనిపించే ఈ సంసారసాగరమునకవతలి ఒడ్డున జేరినవారే ప్రపన్నులు లభించిన వాటితో తృప్తిజెంది, ఆశాపాశమునకు జిక్కక పరిపక్వమైనమనస్సు కలవారే ప్రపన్నులు. నిబ్బరంతో శ్రీవేంకటేశ్వరుని దాసులై ముక్తి బాటలో రహదారి గావించినవారే ప్రపన్నులు.

★ బయలుజేసిన - వెల్లడించిన ★ సారమయ్యిన - సర్వమూఢనమే

★ తనిసి - తృప్తిజెంది ★ బండిబాట - రహదారి

సంఖ్య : II/111 పుట: 75 రాగం : పాడి

3 అనుచు లోకము తెల్ల నదె జయవెట్టెరు
నినుఁ గొల్పితఱి గావవే నీరజాక్షుఁడా ||పల్లవి||

అదివో కోనేటిలోన నదివో సర్వతీర్థములు
అదివో పైఁడిమేడల హరినగరు
పొదలి పరుష లెల్లా పొదిగి సేవించేరు
యిదివో వరము లిచ్చె నిందిరానాథుఁడు ||అను||

అదివో వేద ఘోషము అదివో సురలమూఁక
అదివో విశ్వరూపము అద్భుత మందె
గుదిగొనెఁ బుణ్యములు కోట్లసంఖ్యలు చేరె
యిదివో దయదలఁచె నీశ్వరేశ్వరుఁడు ||అను||

అదివో శ్రీవేంకటేశుఁ డక్కన నలమేల్ మంగ
అదివో నిత్యశూరులు ఆకువారలు
నిదుల శేషాచలము నిక్కి పైపైఁటోడచూపె
యిదివో కొలువున్నాఁడు హృదయాంతరాత్ముఁడు ||అను||

భావదర్పణము :

కన్నుల పండుగగా కోనేటిరాయుడైన శ్రీవేంకటేశుని వైభవాన్ని ఆవిష్కరిస్తున్న అన్నమయ్య కీర్తన విని తరించండి. “ఓం నమో వేంకటేశాయ” అంటూ లోకములన్నీ జయజయ ధ్యానములు సలుపుచుండగ ఓ ఏడుకొండలవాడా! నిన్ను గొల్పినయ్యా! ఓ నీరజాక్షా! నన్ను కాపాడుము ప్రభూ! నా మనోనేత్రము యెంత అద్భుతమైన దృశ్యాన్ని వీక్షిస్తున్నదో వినండి. అదివో స్వామి పుష్కరిణి అనబడే కోనేటిలో అఖిల తీర్థములూ వచ్చి చేరుతున్నాయి. అదిగో బంగారు మేడలమయమైన హరిపురము వైకుంఠము. అదిగో తీర్థయాత్రలు చేయుభక్తులందరూ ఒక్కచోట పోగై గోవింద నామస్మరణతో సేవిస్తున్నారు. ఇదిగో వారందరికీ ఇందిరాపతి కోరినవరాలన్నీ ఇస్తున్నాడు. ఇదిగో మునీశ్వరులు పెట్టే వేదఘోష, అదిగో దేవతలమూక, అదిగో అద్భుతమైన విశ్వరూప దర్శనము. అదిగో భక్తుల పుణ్యము కోట్ల సంఖ్య చేరిన అందరికీ ఆ విశ్వరూపము కనబడుతున్నది. ఇదిగో అందరినీ దయదలుస్తున్న దేవదేవుడు. అదిగో శ్రీవేంకటేశుడు అదిగో ఆయన పురముపై అలమేల్మంగ, అదిగో విష్వక్సేనుడు ఆయన పరివారము, అదివో ఆళ్వారులు, అదిగో నిధులతో నిక్కిన శేషాద్రి శిఖరము, అదిగో హృదయాంతరాత్ముడుగా నెలకొన్న శ్రీహరి

★ పరుషలు - తీర్థయాత్రికులు ★ నిత్యశూరులు - విష్వక్సేనాదులు

సంఖ్య : IV/285 పుట: 191 రాగం : గుండక్రియ

4 జగతి వైశాఖశుద్ధచతుర్దశి మందవార
మగణితముగఁ గూడె నది స్వాతియోగము ||పల్లవి||

పక్కన నుక్కుఁగంభము పగిలించుక వెడలి
తొక్కి హిరణ్యకశిపుఁ డొడికిపట్టి
చక్కఁగాఁ గడవమీఁద సంధ్యాకాలమున
వక్కలుసేసె నురవడి నరసింహుఁడు ||జగ||

పిప్పిగాఁగఁ జప్పరించి పేగులు జందేలు వేసి
తొప్పఁదోఁగుచు నెత్తురు దోసిటఁ జల్లె
రోప్పుచుఁ గోపముతోఁ గేరుచుఁ బకపక నవ్వి
తప్పక చూచె వాని నుదగ్రనరసింహుఁడు ||జగ||

యెదుటఁ బ్రహ్లాదుఁజూచి యిందిరఁ దొడపైనుంచె
అదన నందరికి నభయ మిచ్చె
కదిసి శ్రీవేంకటాద్రిగడ్డెమీఁదఁ గూచుండె
వెడచల్లెఁ గృపయెల్ల వీరనరసింహుఁడు ||జగ||

భావదర్పణము :

అన్నమయ్య అహోబల నృసింహుని కీర్తిస్తున్నారు. తన వరగర్వితుడై హిరణ్యకశిపుడు లోకకంటకుడైనను తన కావలి వాడు జయుడు సనకాదుల శాపగతిని దైత్యుడైనాడని హరికి తెలియుటచే సహించాడు, కానీ తన శరణాగతుడైన ప్రహ్లాదుని హింసిస్తే సహించలేక పోయాడు. దైత్యుడు దేవ, నర, జంతు జాతులతో గాని, భూమిపైన లోన ఆకాశంలోనూ, ఊర్ధ్వలోకాలలోగాని అధోలోకాలలోగాని, పగలుగాని రాత్రిగాని, ఏ ఆయుధంతోగాని, ఇంటిబయటగాని లోనగాని మృత్యువురాకూడదని కోరుకున్నాడు. అవే హిరణ్యుని వరాలంటే. మరి హరి తక్కువవాడా? వాడి వరాలకు అనుగుణంగానే వాడిని చంపటానికి నృసింహుడై స్తంభములోనుంచి వెలిసి వాడిని చంపి ప్రహ్లాదవరదుడైనాడు. వైశాఖ శుద్ధ చతుర్దశినాడు శనివారం రోజున స్వాతి నక్షత్రముకు శుభలగ్నమున అన్నీ అగణితముగ సరిహాయి న క్షణమున జగతికి హిరణ్యకశిపుని పీడ వదిలించాడు, ప్రహ్లాదవరదనృసింహుడు. ఉక్కుకంభమును చీల్చుకొని వెడలి చక్కగా గడవమీద, సంధ్యా కాలమున, తొడపై కూర్చొనబెట్టుకొని గోళ్ళతో చీల్చి చంపాడు నృసింహుడు. వాడి పేగులు జంద్యములుగా వేసికొని నెత్తురు బొట్టు మిగలకుండా పీల్చి కోపముతో రొప్పుచూ అసురుని తుదముట్టించాడు నరసింహుడు. శ్రీలక్ష్మిని తన తొడపైననుంచుకొని, ప్రహ్లాదుని ముద్దుజేస్తూ, సురులు మునులు ప్రార్థిస్తుండగా అందరికీ అభయమిచ్చాడీ వేంకటనరసింహుడు. గడ్డెపై కూర్చొనియున్న ఈ అహోబలనృసింహుడే జగద్రక్షకుడు.

★ మందవారము - శనివారము ★ కేరుచు - పరిహాసముతో

సంఖ్య : I/26 పుట: 17 రాగం : ముఖారి

5 అనుమానపుబ్రదు కది రోతా తన
మన సెనయని కూటమి మరి రోతా

॥పల్లవి॥

అపకీర్తులబడి ఆదికె లోనై
అపవాదియౌట అది రోత
వుపమ గెలిచేనని వారుజెరుచుటలు
విపరీతపుగుణవిధ మొకరోతా

॥అను॥

తనుగుట్టెలా నెరిగినవారల ముందట
తన యెమ్మెలు చెప్పుకొనుట రోత
వనితలముందట వదరుచు వదరుచు
కనుగవగానని గర్వము రోత

॥అను॥

భువి హరి గతియని బుద్ధి దలంచని
యవమానపుమన సది రోత
భవసంహారుడై పరగు వేంకటపతి
నవిరళముగ గొలువని దది రోత

॥అను॥

భావదర్పణము :

అన్నమయ్య ఈ కీర్తనలో మానవుని జీవితంలో రోత వేటిపైన కలుగుతుందో వివరిస్తున్నారు. రోత అంటే జుగుప్స అని అర్థం. ఏవగింపు అని కూడా అంటారు. కొంతమంది ప్రతిదానిని అనుమానిస్తుంటారు. అట్టి వారికి బ్రతుకే రోత. కొంతమంది భార్యతో కాపురము కూడా మనస్సులో సంతోషం లేకుండా చేస్తారు. వారికి భార్యతో కూటమి కూడా రోతయే. ఎవరైనా అపకీర్తిని పొంది, నిందలకులోనై అపవాదములను పొందుతుంటారు. అట్లాట రోతయేకదా! పరులతో పోల్చిచూసుకోకండి బ్రతుకంతా రోతే. ప్రతివారికి యేదో కొంత గోప్యం అవసరమే. మనంతట మనము పరుల ముందు మనగుట్టు విలాసముగా బయటపెట్టుకొంటే రోతకాక మరేమిటి? కొంతమంది స్త్రీలముందు లేనిపోని గొప్పలు చెప్పుకుంటారు. వాళ్ళకి గర్వంతో కళ్ళు పొరలు కమ్ముతాయి. వారి డొల్లతనం బయటపడటం నిజంగా రోతేకదా! మనస్సున హరియే గతియని బుద్ధి తెలిసి వుండని వాని జీవితం ఒక రోత. వాడి మనస్సు వానిని కించపరచి రోత కలుగజేస్తుంది. భవసంహారకుడైన శ్రీవేంకటేశ్వరుని విడువకుండ కొలవకపోవడం కంటే రోత మరొకటి వుండదు.

★ ఆదికె - నింద ★ అవిరళముగ - విడువకుండా ★ యెమ్మెలు - విలాసము

సంఖ్య : II/90 పుట: 61 రాగం : దేశాక్షి

6 కన్న విన్న వారెల్లా కాకుసేయరా
వున్నతుండవైన నీ కీవొచ్చెము లేలయ్యా

॥పల్లవి॥

దేవతలంగాచినట్టి దేవుండ నీకుం బసుల
నీవలం గాచితినే హీనమేలా
కావించి పాలజలధిం గాంపురముండినయట్టి
నీవు పాలదొంగవనే నింద నీ కేలయ్యా

॥కన్న॥

కాలమందు బలిదైత్యుం గట్టివేసినట్టి నీకు
రోలం గట్టువడినట్టి రోత నీ కేల
పోలించి లోకాలకెల్ల పొడవైన దేవుండవు
బాలుండవై రేపల్లెలో బారాడనేలయ్యా

॥కన్న॥

పాముమీండం బవ్వలింపి పాయకుండినట్టి నీకు
పాముతల దొక్కినట్టి పగలేలా
కామించి శ్రీవేంకటాద్రికడపరాయండ నీవు
భూమి మాయ లణచి నేర్పులమాయ లేలయ్యా

॥కన్న॥

భావదర్పణము :

కాకుసేయుట అంటే చులకనగా చూచి నిందించటం. ఆరువందల సంవత్సరాల తర్వాత దేవుడే లేడని నిందించే 'పెద్దమనుష్యులు' పుట్టుకొస్తారని అన్నమయ్య ఆనాడే వూహించివుంటారు అందుకనే ఈమాట, కడపరాయుడైన శ్రీవేంకటేశ్వరునికే హెచ్చరిక చేస్తున్నారు. స్వామీ! నీవు సర్వేశ్వరుడవు, ఉన్నతుడవు. నీకీ అవమానాలెందుకయ్యా? నీ కథలన్నీ విన్నవారు చూసినవారూ నిన్ను హీనముగా జూచి, నిందించరా? ఓ దేవదేవా! హిరణ్యాక్ష హిరణ్యకశిపులనుంచి దేవతలను రక్షించిన నీవు, ఇటీవల పశువుల్ని కాచినావనే అపకీర్తిని యెందుకు మూటకట్టుకొన్నావు? క్షీరసాగరమున శేషతల్పశాయివైన నీకు పాలదొంగవనే నిందనెందుకు తలకెత్తుకొన్నావు? ప్రభూ! ఓ సర్వేశ్వరా! కృతయుగంలో నిష్కల్మషుడైన బలిచక్రవర్తినేమో కట్టివేశావు, అందుకు శిక్షగా మీ అమ్మ యశోద చేత రోటికి కట్టేయించుకొన్నావా? రోతపొందితివా లేదా? నీవు లోకపాలకుడవు, పొడవుకి పొడవైన పురుషోత్తముడవు. మరి అట్టి నీకు రేపల్లెలో మట్టి వీధుల్లో పారాడ వలసిన గతేమిటి స్వామీ! ఓ జగద్రక్షకా! ఆదిశేషుని కోర్కెపై ఆయననే నీ శయ్యగా స్వీకరించావు బాగు,బాగు. కానీ అదే నాగజాతికి చెందిన కాళింగునిపై నీకు పగ యెందుకయ్యా! కడపరాయడవైన నీవే తిరుమలగిరులపై శ్రీవేంకటేశుడవైనావు. నేటి భూలోకంలో ముప్పురుల మాయ తొలగించి నేర్పుతో నీమాయలెందుకు జూపుతున్నావయ్యా?

★ఓచ్చెము-అవమానము ★భూమిమాయలణచి-భూమీద్ద ముప్పురుల మాయ తొలగించి

సంఖ్య : IV/275 పుట: 184 రాగం : ఆహిరి

7 సులభం దీతం దిదివో సుగ్రీవనారసింహం
వెలంగి మొక్కులు మొక్కి సేవించరో ||పల్లవి||

నవ్వులమోమువాండు నానామహిమలవాండు
రవ్వలుగా దేవతల రక్షించేవాండు
పువ్విళ్లూర కంభములో నుదయించినవాండు
నివ్వటిల్లు ప్రతాపాన నెగడినవాండు ||సుల||

హేమపుచాయలవాండు యెదుటం గొల్వున్నవాండు
కోమలిం దొడపై నిడుకొన్న వాండు
కోమలపుమేనివాండు గొప్పకీరీటమువాండు
చేముంచి హిరణ్యదైత్యుం జించినవాండు ||సుల||

వాలుకగోళ్ళవాండు వాడికోరలవాండు
మేలిమికరుణతోడ మించినవాండు
వోలిం దుంగభద్రకాడనుండి శ్రీవేంకటాద్రిని
లీలతో బ్రహ్మాదుని కేలి కైనవాండు ||సుల||

భావదర్పణము :

ఇది తుంగభద్ర దరినున్న సుగ్రీవనారసింహునిపై అన్నమాచార్యులవారు చెప్పిన సంకీర్తన. చూడటానికి సింహమే కానీ నవ్వులు వెదజల్లే సుగ్రీవనారసింహుడు మాత్రం యితడే. ఇంత సులభంగా అనుగ్రహించే దైవం మరొకడు లేడు. అనేక విధాలుగా మొక్కి యీ స్వామిని సేవించండయ్యా! విజృంభించండి అంటున్నారు. భక్తి తొణికిసలాడే కీర్తన ఇది. ఈ స్వామి యెటువంటివాడంటే... నవ్వులు చిలకరించు మోమువాడు, అనేక మహిమలు గలవాడు, దేవతలను కీర్తివంతులను చేసి రక్షించిన వాడు, ఉత్సుకించి స్తంభమునుండి వెలువడినవాడు, అతిశయించిన ప్రతాపముతో బయల్పడలినవాడు. ఈ స్వామి బంగారు ఛాయలో వెలిగిపోతున్నాడు, మనయెట్ట యెదుటనే వున్నాడు, తనదేవేరియైన శ్రీలక్ష్మిని తన యెడమ తొడపై నుంచుకొనినవాడు, నరశరీరమంతా బహు కోమలమైనవాడు, గొప్ప కాంతులీను కిరీటముగలవాడు, ప్రమాణపూర్వకముగా హిరణ్యకశిపుని వాడివరములు వీగిపోకుండా గోళ్ళతో చీల్చి చంపినవాడు. ఈ స్వామి వంకరతిరిగిన వాడియైన గోళ్ళున్నవాడు, బలమైన కోరలుగలవాడు, మేలు కలిగించే కరుణతో మించిపోయినవాడు ఎందుకంటే... తుంగభద్రానదీతటమున వెలసిన ఈ నృసింహుడే తిరుమల శ్రీవేంకటేశుడు. ఈ స్వామి సురుచిరలీలతో బ్రహ్మాదునికేలికైనాడు.

★ ఉవ్విళ్ళూరు - ఉత్సుకించు ★ చేముంచి - ప్రమాణముచేసి

సంఖ్య : IV/145 పుట: 97 రాగం : సాళంగనాట

8 హరికి లంకిణీహంత కంతర మిట్టున్నది
కరుణ నింత మన్నించె కమలావిభుండు ||పల్లవి||

విశ్వరూపు చూపినాండు విష్ణుండు దొల్లి, యట్టె
విశ్వరూపాంజనేయుండు వీడె చూపెను
శాశ్వతుండై యున్న వాండు సర్వేశ్వరుండు వీడె
శాశ్వతుండై యున్నాండు జగములో నీతండు ||హరి||

ప్రాణవాయుసంబంధి పరమాత్ముండు, అట్టె
ప్రాణవాయుసుతుండు పవనజుండు
రాణింప రవివంశుండు రామచంద్రుండు, తాను
నాణెపురవిసుతుని నమ్మినప్రధాని ||హరి||

దేవహితార్థము సేసెం ద్రివిక్రముండు, అట్టె
దేవహితార్థమే జలధిలంఘనుండు
శ్రీవేంకటేశుండు చిన్మయమూర్తి, తాను
కోవిదుండు జ్ఞానమూర్తి గొప్ప హనుమంతుండు ||హరి||

భావదర్పణము :

ఈనాడు అష్టావధానులు కవిత్వంలో చిత్రవిచిత్ర విన్యాసాలు చూపిస్తున్నట్టే ఆనాడు అన్నమయ్య కూడా ఇటువంటి పసందైన కీర్తనలనెన్నింటినో చెప్పారు. ఈ కీర్తనలో హరిని (వానరుడైన హనుమంతుని), శ్రీహరిని పోల్చి వారి మధ్య గల సామ్యమును పోల్చి చెబుతున్నారు. అన్నమయ్య ప్రతిభకు జోహోదనక తప్పదు సుమా! హరికి (శ్రీహరికీ) లంకిణీహంతకుని (హనుమంతునికి) గల అంతరము (తేడా) ఇట్లున్నది. హనుమను కమలారమణుడు ఇంతమన్నించెను కదా! శ్రీహరి విశ్వరూపము చూపించాడు అర్జునునికి. ఈ హనుమంతుడు విశ్వరూపము భీమసేనునికి చూపినాడు. సర్వేశ్వరుడైన శ్రీహరి శాశ్వతుడు. ఈ హరి కూడా బ్రహ్మవరప్రసాదియైన శాశ్వతుడు. పరమాత్ముడైన శ్రీహరివల్ల ప్రాణవాయువు లభిస్తున్నది. ప్రాణవాయుసుతుండే ఈ హనుమ. ఈ శ్రీహరి రవివంశజుడైన రామచంద్రుడు. ఈ హనుమ రవి సుతుని (సుగ్రీవుని) ప్రధానమంత్రి. శ్రీహరి, త్రివిక్రముడై దేవతలకు హితము చేశాడు. దేవతల హితార్థమే హనుమ జలధి లంఘించాడు. శ్రీవేంకటేశ్వరుడైన శ్రీహరి చిదానందమూర్తి. ఈ గొప్ప హనుమంతుడు జ్ఞానమూర్తి.

★ నాణెపు - నాణ్యమైన ★ కోవిదుడు - పండితుడు

సంఖ్య : IV/163 పుట: 109 రాగం : సామంతం

9 కొలువై తా నల్లవాడె కూచున్నాడు గడ్డెమీద
బలవంతుఁ డితఁడు ప్రహ్లాదవరదుఁడు ॥పల్లవి॥

చిడుముడిగోళ్లతోడ సింహపుమోముతోడ
తొడమీదఁ గూచున్న తొయ్యలితోడ
కడలేని నవ్వుతోడ కడురాజసముతోడ
అడరించీఁ బంతము ప్రహ్లాదవరదుఁడు ॥కొలు॥

సంకుఁజక్రములతోడ చాయలమేనితోడ
సంకె దేర్చే యభయహస్తముతోడ
బింకపుమీసాలతోడ పెనువదనముతోడ
అంకె వరము లిచ్చిఁ బ్రహ్లాదవరదుఁడు ॥కొలు॥

వనితకౌఁగిటితోడ వామకరముతోడ
ననుపైన తమలో నానందముతోడ
యెనయుచు శ్రీవేంకటేశుఁడై యీడా నాడా
అనిశము వెలసెఁ బ్రహ్లాదవరదుఁడు ॥కొలు॥

భావదర్పణము :

కడపజిల్లా ముడియము గ్రామములో వెలసిన నరసింహుడు కూడా ప్రహ్లాదవరదుడే. బహుశా అన్నమాచార్యులవారీ కీర్తన ఆ స్వామిపై చెప్పివుంటారేమోనని నా భావన. అదిగో గడ్డెపై కూర్చొనివున్న అల్లవాడే ప్రహ్లాదవరదుడు. అతడు గొప్ప బలవంతుడు. ఆస్వామి భక్తుల కొరకు కొలువుదీర్చియున్నాడు. ఈయనను సేవించి తరించండి. సింహపు వదనముగల ఈ స్వామి గోళ్ళు చూస్తే తొట్రుపాటు కలుగక మానదు. ఈ స్వామితొడమీద తొయ్యలి శ్రీలక్ష్మి కూర్చొనియున్నది. అన్ని వరాలకూ విరుగుడుగా హిరణ్యకశిపుని చంపాను చూశారా, అని నవ్వులోలికిస్తున్నాడు స్వామి. అయినా, ఈయనలో రాజసము వుట్టిపడుతూనే వున్నది. తన పంతము సూటిగా నెరవేర్చుకున్నాడు. ఈ స్వామి చేతులలో శంఖచక్రములున్నవి. ఈయన శరీరం కాంతిని విరజిమ్ముతోంది. భక్తులకు ఏ శంకా లేకుండా అభయహస్తమిచ్చుచున్నాడు. ఈయన వదనమేమో పెద్దగా వున్నది. ఈయన మీసాలు బింకమును చూపుతున్నాయి. స్వాధీనుడై ఈ ప్రహ్లాదవరదుడు పెక్కు వరములిచ్చుచున్నాడు. ఈ స్వామి తన ఎడమ చేతిని చాచి శ్రీలక్ష్మిని కౌగలించుకొనినాడు. అందుచేత తనలో తానే మిక్కిలి ఆనందము చెందుతున్నాడు. ఈయనే శ్రీవేంకటేశ్వరుడు కూడా కాబట్టి ఇక్కడా, అక్కడా (తిరుమలలో), అనవరతమూ వెలసియున్నాడు.

★ అడరించె - సూటిగా ★ బింకము - గర్వము

సంఖ్య : II/306 పుట: 205 రాగం : ముఖారి

10 ఎవ్వరికి యెవ్వ రయ్యేరు యిందరికి నీవే దిక్కు
అవ్వల నివ్వల నీ వనాథనాథుఁడవు ॥పల్లవి॥

కాయకము లందరునుఁ గార్యవశపరులే
పాయని నీ వకారణబంధుఁడవు
దాయగాం డైవ్యరివైనాఁ దప్పించుకొనేవారే
బాయటనున్నా నీ వాపన్న శరణ్యుఁడవు ॥ఎవ్వ॥

అట్టై లోకమువారు అర్థకామపరులే
జట్టిగాని నీవైతే సర్వదాతవు
పొట్టఁ బొరుగుచుట్టాలు భోజనసహాయులే
నెట్టన నీ వైతే మాకు నిర్వాహకుఁడవు ॥ఎవ్వ॥

అంతటా వారికి వారు ఆత్మపోషకులే
రంతుల నీ వైతే నానారక్షకుఁడవు
సంతతము శ్రీవేంకటేశా మమ్ము నేలితివి
పంతమున నీవు భక్తపరిపాలకుఁడవు ॥ఎవ్వ॥

భావదర్పణము :

ఈ కీర్తనలో అన్నమయ్య సామాన్య మానవులకు పరమాత్మకు గల తారతమ్యాలను విశదీకరిస్తున్నాడు. ఈ లోకంలో ఒకరికింకొరితో పొత్తు కుదరదు. కానీ వీరందరికీ నీవే దిక్కువు. అవతల పైలోకాలలో కాని, ఇవతల భూలోకంలోకాని నీవొక్కడవే అనాథలకు నాథుడవు. నీకు మరెవ్వరూ సాటిరారు. ఈ ప్రపంచంలో ప్రతివొక్కరు వారివారి అవసరాలకొరకే బంధుత్వం పాటిస్తారు. కానీ నీవొక్కడివే అకారణ బంధుడవు. దాయాదులందరూ తప్పించుకొని తిరిగే వారే. అపన్నులకు శరణము నివ్వగలిగింది నీవొక్కడవే. ప్రభూ! ఈ లోకంలో మాతోటి వాళ్ళంతా ధనమునాశించేవారే. అదే పూనుకొనిన నీవైతే సర్వదాతవు. నీ భక్తులు ఏదడిగితే అదిస్తావు. ఇరుగు పొరుగు చుట్టాలు భోజనాలు తినుటకు మమ్మల్ని ఆశ్రయిస్తారు. మరి నీవైతే సర్వకార్యములను నిర్వహించువాడవు. ఈ జగత్తులోవున్న వాళ్ళంతా వారివారిని పోషించుకోవాలని ఆరాటపడేవారే. నీవొక్కడవే సర్వరక్షకుడవు. ఓ శ్రీవేంకటేశ్వరా! నీవెప్పుడూ అండవై మమ్ము ఆదుకొన్నావు. నీవు పంతము వహించి నీభక్తులను పరిపాలించువాడవు.

★ రంతుల - విలాసపురుషుడవైన ★ పొట్టబొరుగు - దగ్గరివారైన

సంఖ్య : II/74 పుట: 50 రాగం : గుండక్రియ

11 నమ్మినదొకటే నాకు నీ శరణము

యెమ్మల సంసార మింతే యిందేమిగలదు //పల్లవి||

యేఁటికర్మము నా కేఁటి ధర్మము
యేఁటిదో నేఁజేయఁగా నీకేమి గూడెను
నాఁటకపుతొంటివారు నడిచిన మార్గమని
యీఁటుకుఁ జేసేఁగాక యిందేమి గలదు //నమ్మి||

యేడ తపము నాకేడ జపము నే
వాడికఁ జేయఁగ నీకు వచ్చినదేమి
బెడిదపుఁబెద్దలెల్లాఁ బెట్టిన తిట్టము లంటా
యీఁడుకుఁ జేసేఁగాక యిందేమి గలదు //నమ్మి||

యొక్కడి పుణ్యమునా కెక్కడి భోగములు
యిక్కూఁప న న్నిట్టఁజేసి యేమిగంటివి
నిక్కెప్పు శ్రీవేంకటేశ నిన్నుఁ గనుటగాక
యొక్కడి కెక్కడిమాయ లిందేమి గలదు //నమ్మి||

భావదర్పణము :

అన్నమయ్య యేమంటున్నారో వినండి. అతిశయించిన ఈ సంసారము ఇంతేకదా? ఇంకా ఇందు యేమివున్నది చెప్పండి? ఇవన్నీ నాకెందుకు? నేను నమ్మినది కోరుకునేది ఒక్కటే. నాకు నీ శరణము చాలును. మరేమి అక్కరలేదు. పెద్దలంతా యేవేవో మాటలు చెబుతారు. కర్మము యేటిది? నాకు ధర్మము యేటిది? అసలు వీటిని చేయవలసిన అవసరం నాకేమిటి? ఈ జగన్నాటకములో నడిచిన నా పూర్వీకులు తొక్కినదీ బాటనే. కానీ ఇవన్నీ వ్యర్థమైనవే? ఇందేమి కలదు? నాకు ఈ తపములెందుకు? జపములెందుకు? పోనీ వీటిని అలవాటు చేసికొంటే నాకు ఒరిగేదేమిటి? అధికులై యజ్ఞయాగాలు చేసిన నా పెద్దలంతా పెట్టిన రాశివలెనున్న పనులు చేస్తే నేను సాధించేదేమిటి? ఇందేమి కలదు? ఈ పుణ్యము అనేది యొక్కడిది? ఈ భోగములన్నీ యొక్కడివి? ఓ సర్వేశ్వరా! నన్ను వీటినిన్నిటిని నమ్మేట్లు చేస్తే నీకేమి ఉపయోగం? నిజమైన శ్రీవేంకటేశ్వరా! నిన్ను పొందుటగాక ఇవన్నీ నాకెందుకు? ఇదంతా యొక్కడికక్కడే కలిగే మాయ. ఇందేమి కలదు తండ్రీ?

★ ఈటుకు - వ్యర్థముగా ★ బెడిదము - అధికులైన ★ తిట్టము - రాశివలె

సంఖ్య : IV/379 పుట: 254 రాగం : నారాయణి

12 కావఁగ నీకే పోదు కరుణానిధివిగాన

భావించి నీవని తుదపదమే యొక్కతిమి. //పల్లవి||

కఠిరాజవరద నీకడనున్న వారికి
కఠిరాజభయము లెక్కడాఁ బొందవు
సిరుల నీయర్థమే చింతించి చింతించి
సరలోకమెల్ల నీనగమె యొక్కతిమి //కావఁ||

కాళింగమర్దన నిన్నుఁగని మనువారికి
కాళింగభయములెక్కడా లేవు
తాలిమితో నిదియే తలపోసి తలపోసి
కేలీ మనుజులము నీగిరియె యొక్కతిమి //కావఁ||

కందువ శ్రీవేంకటకటకేశ నీవద్ద-
నెందుఁ గటకేశభయమిఁక లేదు
యిందుకే పో జగమెల్లా నిటు శరణని మూల
కందువ నీదండ శ్రీవేంకటమె యొక్కతిమి. //కావఁ||

భావదర్పణము :

అన్నమయ్య చెప్పిన ఈ కీర్తనలో నాబోటి 'తెలుగు తక్కువ' వాళ్ళకి అర్థంకాని మాటలు కోకొల్లలు. శ్రమపడితే భగవంతుని కరుణవుంటే సాధించలేని దేముంటుంది? పెట్టే అమ్మనే అడగాలన్నారు పెద్దలు. ప్రభూ! నీవు కరుణానిధివి కాబట్టి నిన్ను అర్థిస్తున్నాము. మరి నీకు మమ్ము రక్షించక తప్పదు. నిన్ను మా మనస్సులలో భావించి, నిలుపుకొని, ముక్తిని సంపాదించుకొన్నాము. ఓ గజేంద్రసంరక్షకా! నీవద్దనున్న వారికి ఏనుగంత కష్టములు కలుగవు స్వామీ! ఈ ధనమెందుకయ్యా నాకు నీ అర్థము (ధనము) నాకుచాలు. ఆ అర్థము కోసమే చింతించి చింతించి మానవలోకమంతా నీ కొండ యొక్కినది. కాళింగ సర్పమును తొక్కి పీడించిన నిన్ను ధ్యానించి జీవించే వారికి కాళింగుని వంటి సర్పపగల వారిభయము, పీడ వుండదు. ధైర్యంతో నీ కాళియమర్దన తలపోసి, తలపోసి మనుష్యులు "అట" మాదిరి నీ కొండనెక్కగలుగుతున్నారు స్వామీ! సామర్థ్యంగల ఓ వేంకట కటకేశా! (వేంకటమనే కొండ నడుము భాగమునకు అధిపతివైన శ్రీవేంకటేశ్వరా!) కొండనెక్కేవారికి మధ్యలో కళ్ళు తిరిగి పడిపోతామేమో అనే భయం కలుగుతుంది. ఆ కటకేశ భయం నివారించగల నీకు జగమెల్లా శరణమున్నది పో!! సామర్థ్యంతో నీ అండవలన మేము శ్రీవేంకటగిరినెక్కి తరించితిమి తండ్రీ!

★ తలపోసి - తలుచుకొని ★ కటకము - కొండనడుము

సంఖ్య : IV/30 పుట: 20 రాగం : మాళవిగౌళ

13 విచారించుకొనేవారి వివేకాలకొలదులు

పచారించు వున్న వెల్ల భావనమాత్రములు

||పల్లవి||

జగము లన్ని నీ శరీరమే కనక

తగు వైకుంఠాలే వుండే తావు లెల్లాను

పొగరు స్వర్గనరకభూములనే లోకా లెల్ల

పగటున తమలోని భావనమాత్రములు

||విచా||

అన్ని పదార్థాలు నీయందే పుట్టివచ్చెగాన

తిన్నని నీ ప్రసాదాలే దినభోగాలు

వన్నెల నిష్టానిష్టవస్తుభేదము లెల్లాను

పన్నుకొన్న యటువంటి భావనమాత్రములు

||విచా||

అంతరాత్మవు శ్రీవేంకటాధిప నీవే కాన

చెంతల నీకైంకర్యాలే చేత లెల్లాను

వితలైన సంసారవిహారము లెల్లాను

బంతినే నానావిధభావనమాత్రములు

||విచా||

భావదర్పణము :

వైరాగ్యం పెల్లుబికిన అన్నమయ్య యెవరి వివేకము కొలది వారు ఆలోచించుకోవాలిగాని మనం ప్రచారం చేసికొనేవన్నీ భావనలు మాత్రమే అవి నిజం అవునో కాదో తెలిసినవాడు ఆ శ్రీహరి ఒక్కడే అంటున్నారు. తనట్లా అనుటకుగల కారణాలను సహేతుకంగా వివరిస్తున్నారు. ఓ ప్రభూ! ఈ జగములన్నీ నీ శరీరమేనని శ్రుతులు చెబుతున్నాయి. మరి వైకుంఠాలెక్కడ వున్నాయి స్వామీ? ఈ స్వర్గమూ, పాతాళమూ యెక్కడివి? భూలోకమొక్కటే మేము చూడగలిగింది. మరి మిగిలినవన్నీ తమలోని భావనలేనా? అనిపిస్తున్నది. ఈ ప్రపంచంలోని పదార్థాలన్నింటినీ సృజించిన వాడివి నీవే అయినప్పుడు మేము తినే భోజనములు అన్నీ నీ ప్రసాదమే కదా! మరి మేము వాటిని నీకు నివేదించడమేమిటి స్వామీ? మనం కొన్ని మనకు ఇష్టమైనవీ, కొన్ని కానివీ అనుకుంటుంటాము. అవన్నీ కేవలం మన భావనలే కదా. ఓ శ్రీవేంకటేశ్వరా! నీవే మా అంతరాత్మడితో మేము చేస్తున్నామనుకొంటున్నవన్నీ చేయిస్తున్నావు. కాబట్టి మా చేతలన్నీ నీ కైంకర్యాలే. మరి అబ్బురపరచేదేమంటే... ఈ సంసారములో జీవులు సలిపే విహారములన్నీ పలువిధములైన భావనలు మాత్రమే.

★ పచారించు - వ్యాపించు ★ పన్నుకొన్న - ఏర్పాటుకొన్న

సంఖ్య : II/11 పుట: 8 రాగం : సామంతం

14 ఏమిసేయుదు నింక నిందిరాధీశ్వరుండా

నీ మఱుగు చొచ్చితిని నెరవేర్చు గాక

||పల్లవి||

కడివోని జవ్వనము కలిమిలే మెఱుగునా

బడినుండి మిగుల రుణపరచుంగాక

అడియాస లెల్లా బుణ్యముం బాప మెఱుగునా

వెడగుండనలో దయ విడిపించుంగాక

||ఏమి||

వలపు వెఱ పెఱుగునా వాండిమొనలకు నైన

బలిమిం దూరించ జలపట్టుంగాక

చలనమందిన మనసు జాతి నీ తెఱుగునా

కలిసి హేయమున కొడిగట్టించుంగాక

||ఏమి||

యెలమి రతిపరవశము యెగ్గుసి గ్గెఱుగునా

బలిమిం దిట్లకు నొడంబఱుచుంగాక

యిలలోన శ్రీవేంకటేశ నీ మాయ లివి

తలగించి యేలితివి దయసేతుగాక

||ఏమి||

భావదర్పణము :

అన్నమయ్య ఈ కీర్తనలో కామాతురత, ధనాతురత, వలపు ఆతురత, చలించిన మనస్సుకు కలిగే బ్రాంతి పీడలను వివరిస్తున్నారు. ఓ ఇందిరాధీశ్వరా! నా బోటివాడు ఇంకనేమి సేయగలడయ్యా? నాకు చేతనైనదొక్కటే. నీఅండ జేరానయ్యా! ఇక నా జీవితం నెరవేరుతుంది. అదే నా నమ్మకం. స్వామీ! మొక్కవోని యౌవనం కలిమిలేములను లెక్కజేస్తుందా? సంగత్వం పెట్టుకొని మమ్మల్ని ఇంకా ఋణగ్రస్తులను చేస్తుంది. అడియాసతో అల్లకల్లోలమైనవాడు పాపపుణ్యాలగురించి పట్టించుకొంటాడా? అవివేకంలో దయాగుణాన్నే విడిచిపెట్టేస్తాడు కదా! ప్రభూ! వలచినవారు మొదట విడనాడేదే భయము. కత్తితో బెదిరించినా వలపు మానుకోలేరు. ఎంత తిట్టినా వలచినవారు, వారి మొండితనం మానుకోరు. చలించిన మనస్సు నీతి, జాతి లెక్కజేస్తుందా? వారిచేత యెంత హేయములైనపనులనైనా చేయిస్తుంది. ఓ శ్రీవేంకటేశ్వరా! రతి పరవశత్వంలో వున్నవాడు సిగ్గా యెగ్గు యెఱుగునా? వాణ్ణెంత తిట్టినా మనని కాదులే అని దులపరించేసుకొంటాడు. తండ్రీ! ఇదంతా నీ మాయగాక మరేమిటి? దయతో నీవే నీ మాయను తొలగించి మమ్మల్ని కాపాడాలి.

★ వెడగుండనము - అవివేకంలో ★ తలగించి - తొలగించి

సంఖ్య : III/438 పుట: 295 రాగం : ధన్యాసి

15 మెచ్చుల దంపతులార మీరేగతి

మెచ్చితి నిన్నిట మిమ్ము, మెరసె మీచేతలు ||పల్లవి||

తమ్మిలోనిమగువా వో ధరణీధరుండా
మిమ్ము నే నమ్మితి నాకు మీరేగతి
నెమ్మది నోయిందిరా నీరజలోచనుండా
కమ్మి యేపొద్దును మీరే కలరు నా పాలను ||మెచ్చు||

పాలజలధికూతుర భక్తవత్సలుండ హరి
మేలిచ్చి రక్షించ నాకు మీరేగతి
కేలి నో శ్రీమహాలక్ష్మి కేశవ దయానిధి
తాలిమి మీరే నాకు దాపు దండ యెప్పుడు ||మెచ్చు||

చెన్నగు రమాకాంత చెందిన వో మాధవ
మిన్నక యేపొద్దు మాకు మీరేగతి
చిన్ని యలమేలుమంగ శ్రీవేంకటేశుండా
యెన్నికె కెక్కించి నన్ను నేలుకొంటి రిదిగో ||మెచ్చు||

భావదర్పణము :

అన్నమయ్య ఈ కీర్తనలో శ్రీదేవిని, ఆవిడ వల్లభుడైన తిరుమలేశుని పొగుడుతున్నారు. మెప్పులు పొందిన ఓ దంపతులారా (శ్రీదేవి, ఆమె భర్త) మాకు మీరేగతి. మిమ్ము అన్నిటిలోను మెచ్చుకొంటున్నాము. మీరు చేసే చేతలన్నీ విరాజిల్లుతున్నాయి. మిమ్ముల్ని యేమని పొగడుదుము. ఓ పద్మసంభవీ! ఓ ధరణీవల్లభా! నేను మిమ్ముల్నే నమ్ముకొన్నాను. మీరే నాకు గతి. నెమ్మదస్తురాలవైన ఓ ఇందిరాదేవీ! ఓ నీజరాక్షా! ఏవేళనైనా మీదంపతులే నాపాలగలరు. మీరు చూపే దయ సాటిలేనిది. ఓ క్షీరసాగర తనయా! ఓ భక్తులపైన వాత్సల్యము చూపు శ్రీహరీ! నాకు మేలు చేసి రక్షించే దిక్కు మీరే. ఓ శ్రీమహాలక్ష్మీ! దయానిధివైన కేశవా! నా ధైర్యము మీరే. నాకు అండదండలు మీరే. అందాల సుందరివైన ఓ రమాదేవీ! మా అందరి వాడవైన మాధవా! యే వేళనైనా మీరే నాకు గతి. చిన్నారి అలమేల్మంగమా! ఓ శ్రీవేంకటేశ్వరా! ఇదిగో, నన్ను గణుతికెక్కునట్లు చేసి యేలుకొనినారు. అందుచేత తరించితిని.

★ కేలి - క్రీడించు ★ తాలిమి - ధైర్యము ★ మిన్నక - పూరక

సంఖ్య : IV/15 పుట: 10 రాగం : సామంతం

16 కొసరి కొసరి యింకక గోరంగ నేటికి

అసురవైరి శరణనుటే చాలు ||పల్లవి||

సంతతభోగము జననబంధములు
జంతురాసులకు సహజము
వంతు రక్షకత్వము కరుణ భువి
సంతర్యామికి నది సహజము ||కొస||

కలకాలంబును గామముం గ్రోధము
చలమును బ్రాణులసహజము
సులభత్వంబును సొరిది వదాన్యత
అల లక్ష్మీపతి కది సహజము ||కొస||

పుడుగని కర్మము లొడలోముటలును
జడులము మాకిది సహజము
యెడయక శ్రీవేంకటేశ నీకు మము-
నడరికాచుటే అది సహజము ||కొస||

భావదర్పణము :

అన్నమయ్య చెప్పిన ఈ కీర్తనలో దేవదేవుని కొసరి కొసరి అడిగి యాచించుట దేనికి? దానవ వైరియైన ఆ దయానిధిని శరణంటే చాలదా? మనకేమి కావాలో తానే అనుగ్రహిస్తాడు కదా! మఱీ మనం అడగాలా? అంటున్నారు. చిన్న పిల్లలకు యేమికావాలో తల్లిదండ్రులకి తెలియదా? మనమందరమూ జంతువులమే వాటికి జన్మతః కలిగే బంధములు, నిరంతరము భోగలాలస, సహజగుణము. మరి సర్వులకు అంతర్యామియైన పరమాత్మకు ఆ జంతువులను కరుణతో రక్షించుట సహజగుణము. ఈ ప్రాణులన్నిటికీ సహజగుణ మేమిటో తెలియునా? జీవితాంతమూ కామక్రోధ మత్సరాలతో మగ్గిపోతుంటారు. సులభముగ అనుగ్రహించుట, దాతృత్వము ఆ లక్ష్మీపతికి సహజ గుణము. ఎన్నటికీ విడనాడని కర్మబంధాలతో ఒడబడుట జడులమైన మాకు సహజము. మరి నీ సహజగుణమేమిటి శ్రీవేంకటేశ్వరా? నీ శరణాగతులమైన మమ్ము రక్షించుము.

★ వదాన్యత - దాతృత్వము ★ ఒడలోముట - ఒడబడుట

సంఖ్య : IV/410 పుట: 275 రాగం : దేవగాంధారి

17 ఇందుకు ద్రువాదు లిటు సాక్షి

చెంది నమ్మవో జీవుడ నీవు

||పల్లవి||

కొండలవంటివి ఘోరపాపములు

ఖండించును హరిఘననామజపము

నిండించును మతి నిత్యానందము

పండించునపుడె పరమపదంబు

||ఇందు||

జలధులవంటివి జననబంధములు

తొలగించును హరితూరినభక్తిది

వెలిగించును ఘనవిజ్ఞానంబులు

చెలగించును బహుసిరిసంపదలు

||ఇందు||

తోవరాని బహదుఃఖము లణచును

శ్రీవేంకటపతిఁ జేరినశరణము

పావనంబుగాఁ బచరించు గుణము

కైవశమగు లోకములెల్లాను

||ఇందు||

భావదర్పణము :

అన్నమయ్య భక్తిరస ప్రధానమైన ఈ కీర్తనలో ద్రువుడుమొదలైన భక్తులంతా నేనుచెప్పబోవు దానికి సాక్షిగానున్నారు. ఓ జీవుడా నీవు కూడా ఇదే భక్తకోటికి చెంది నేను చెప్పబోవునది నమ్మవో! అంటున్నారు. సహజంగానే ఈ జీవులు చేసే ఘోరపాపాలు కొండలపరిమాణంలో పేరుకు పోయాయి. మరి వీటిని ఖండించే దారియేమిటి? ఒక్క హరినామ సంకీర్తన మాత్రమే. ఆ నామసంకీర్తనం మీ మనస్సులను సంతోషంతో నింపటమే కాదు, మీకు పరమపదమనే ముక్తిని ప్రసాదిస్తుంది. ప్రపంచంలోని జీవుల జన్మతః కలిగిన బంధాలు మహాసాగరమును, దాటినంత క్లిష్టమైన వ్యవహారము. మరి ఈ బంధాలను తొలగించగలిగినదే? హరి మీద కలిగిన భక్తి మాత్రమే. ఈ హరిభక్తి జీవిని గొప్ప జ్ఞానిని చేస్తుంది. అంతేకాదు, అంతులేని సిరిసంపదలను కూడా ఇస్తుంది. శ్రీవేంకటపతిని జేరి శరణాగతిని బొందితే, దారీ తెన్నూతెలియని అనేకదుఃఖముల నుంచి గట్టెక్కిస్తుంది. అది మనలోని సద్గుణాలను పెంచుతుంది. అంతెందుకు ఈ లోకాన్నే మనకు కైవశమగునట్లు చేస్తుంది ఈ స్వామి శరణాగతి.

★ తూరిన - కలిగిన ★ తోవరాని - దిక్కుతెలియని

సంఖ్య : II/85 పుట: 57 రాగం : శంకరాభరణం

18 నాటికి నాడుగొత్త నేటికి నేడుగొత్త

నాటకపుడైవమవు నమో నమో

||పల్లవి||

సిరుల రుక్మాంగదుచేతికత్తిధారఁ దొల్లి

వరుస ధర్మాంగదుపై వనమాలాయె

హరి నీ కృపకలిమి నట్లనే అరులచే

కరిఖడ్గధార నాకుఁ గలువదందాయె

||నాఁటి||

మునుపు హరిశ్చంద్రు మొనకత్తిధారఁ దొల్లి

పొనిగి చంద్రమతికిఁ బూవు దందాయె

వనజాక్ష నీ కృపను వరశత్రు లెత్తినట్టి

ఘనఖడ్గధార నాకుఁ గస్తూరివాటాయ

||నాఁటి||

చలపట్టి కరిరాజు శరణంటే విచ్చేసి

కలుషముఁ బెడఁబాపి కాచినట్లు

అలర శ్రీవేంకటేశ ఆపద లిన్నియుఁ బాపి

యిల నన్నుఁ గాచినది యెన్నఁ గతలాయ

||నాఁటి||

భావదర్పణము :

అనేక భాగవత గాధలను వుదహరిస్తున్న ఈ కీర్తనలో అన్నమయ్య ఆ గాధలన్నీ ఆనాటికి ఆనాడు బాగుంటాయి, నేటికి నేడూ కొత్తగా వుంటాయి. ఈ జగన్నాటకమునకు ఆ పరమాత్మే సూత్రధారి. అటువంటి దైవరాయా! నమోనమో అంటున్నారు. ధర్మరక్షణ కోసం తన కొడుకు ధర్మాంగదుడి తల ఖండించుటకు సిద్ధపడ్డాడు రుక్మాంగద మహారాజు. హరికృప వలన ఆ ఖడ్గం వనమాలగా మారిపోయింది. శ్రీహరి కృపవుంటే శత్రు ఖడ్గధారలు కలువదండలైపోతాయి. ఆ శ్రేతాయుగంలో హరిశ్చంద్ర మహారాజు విశ్వామిత్రునివలన కాటికాపరియై తన వృత్తిధర్మంగా భార్య చంద్రమతి తలనరకపోతే ఆ కరవాలము కూడా పూలదండయైనది. ఓ పద్మనయనా! నీ కృపవుంటే శత్రువుల కరవాలములన్నీ నిరుపయోగమైపోతాయి. అది మాకు కస్తూరి పూతవలె చల్లగా వుంటుంది. కొలనులో గజేంద్రుడు మొసలిచే పీడించబడి నిన్ను శరణు వేడగానే నీ చక్రాయుధంతో మకరిని నరికి కరిరాజును కరుణించావు. ఓ శ్రీవేంకటేశ్వరా! ఆనాడు ఆ పురాణ పురుషుల్నే కాదు, ఈనాడు నాబోటి శరణాగతులను కూడా కాపాడినదీ కొత్తకొత్త కథలవుతున్నాయి.

★ అరిఖడ్గధార - శత్రువుల కత్తివేటు ★ కలుషము - కష్టము

సంఖ్య : IV/231 పుట: 155 రాగం : బౌళిరామక్రియ

19 జ్ఞానం బొకటే జగమున కధికం మరి

నానావిధములు నటనలు ||పల్లవి||

బహుదానఫలము పడయుట కంటే

యిమమున వైరాగ్య మెక్కుడు

సహజకర్మములు శతములకంటే

అహిశయనుని భక్తధికము ||జ్ఞానం||

ధరం దపము లనంతంబులకంటే

గరిమల శాంతము ఘనము

విరసాచారము వేవేలకంటే

హరినామపఠన మధికము ||జ్ఞానం||

ఆవల వ్రతముల అన్నిటికంటే

శ్రీవైష్ణవమే శేఖరము

శ్రీవేంకటేశ్వరు చేతలె యివిగన

సేవ యిదొకటే చింతింప ఘనము ||జ్ఞానం||

భావదర్పణము :

అన్యమయ్య చెప్పిన అత్యద్భుత కీర్తనలో యేమంటున్నారో చూడండి. మానవుడు ద్విపాద పశువు. వాడికి జ్ఞానంబొక్కటి తోడైతే జగమున కధికుడౌతాడు. అదిలేక యెన్ని పనికిరాని విద్యలు నేర్చినా అవి అనేకమైన నటనలతో వాడి పొట్టపోసుకోవడానికి వుపయోగపడతాయేకాని ముక్తిని అందించవు. ముక్తికి దగ్గరదారి జ్ఞానం మాత్రమే. అనేక దానములను చేసి గొప్ప ఫలమును పొందుట కంటే ఇహలోకమున వైరాగ్యముతో బ్రతుకుట మేలు. మనకి సదాచారము ప్రకటించిన అనేక కర్మలకంటే పన్నగశయనుడైన హరిభక్తి అధికమైనది. ఈ భూలోకంలో అనేక విధములుగా తపమునాచరించి వేసారుటకంటే శాంతస్వభావుడై పెద్దల మన్నన పొందుట మేలు. విరుద్ధములైన అనేక ఆచారములకంటే హరినామ సంకీర్తనమే అత్యధికము. ఈ వ్రతపంచంలో అనేక వ్రతములు వున్నాయి. వాటన్నిటికంటే శ్రీవైష్ణవదీక్ష చేపట్టుట అత్యధికము. మన చేతలనన్నీ నియంత్రించే శ్రీవేంకటేశ్వరుని సేవలే చింతింపగా ఘనమైనవి. దీని దెలియుటయే జ్ఞానము.

★ శేఖరము - ధరింపదగినది ★ సహజకర్మలు - ఆచారము చెప్పిన కర్మలు

సంఖ్య : IV/145 పుట: 96 రాగం : దేసాళం

20 వాసుదేవ నీవు నెలవరివి మగుడనేల

యీసరి నీవద్దనుండే యెట్టైనఁ జేయవయ్యా ||పల్లవి||

మాయ దెచ్చి నా బదుకు మనుజులోకాన వేసె

కాయము సంసారవార్ధి గడ్డపై వేసె

పాయపు నా తమకము భామలవలల వేసె

చాయ నేనుండి వచ్చినజా దెఱంగ నయ్యా ||వాసు||

ఘనమైన యింద్రియాలు కర్మముల వాతవేసె

మనసుసంపద యామనిలో వేసె

పనులెల్ల లంపటాల పయిఁ బక్కలా వేసె

కొనకెక్కె నేనే నా గురుతు గాననయ్యా ||వాసు||

అంచెల నా దినములు అఁకటిబారి వేసె

ముంచిన నా గుణములు మోహముల వేసె

యెంచఁగ శ్రీవేంకటేశ యెందెం దున్నాఁడనో

పొంచి నీకు శరణంటి బోధించవయ్యా ||వాసు||

భావదర్పణము :

నెలవరి అంటే సుపరిచితుడు అని అర్థం. అన్యమయ్య ఈ భక్తి సంకీర్తనలో ఓ వాసుదేవా నీవు మాకు పరాయి వాడవు కావు. సుపరిచితుడవే. మరి నన్నెందుకు మొగము చాటు చేయుచున్నావు? ఏ విధంగానైనా నన్ను నీ వద్దనే వుండేట్లు చేయవయ్యా - అంటున్నారు. ప్రభూ! మాయయనేదాన్ని తెచ్చి నన్ను బ్రతుకుమని మానవలోకంలో పడేశావు. నా శరీరాన్ని సంసారం అనే సముద్రంలో పడేశావు. నా యౌవనాన్ని వనితలపాలుజేశావు. వాళ్ళ తన్మయత్వంలో పడి అనలు నేను యొక్కడ నుండి ఇక్కడకు వచ్చానన్న జ్ఞానమునే మఱచాను. స్వామీ! ఇది చాలదన్నట్లు నా ఇంద్రియాలను కర్మలపాల బడవేసినావు. నా మనస్సును సంపదలనే వసంతవనములో బడవేశావు. వీటికితోడు అనేక లంపటములను నాకు అంటగట్టావు. అంతవరకు జ్ఞానం కావాలనుకొన్న నేను నా గుర్తునే మఱచిపోయాను. దేవా! చివరి దెబ్బ అన్నట్లుగా, నాకు తెల్లవారింది మొదలు ఆకలి అనే పిశాచానికి ఒప్పుజెప్పావు. ఏవో వొకటిరెండు సద్గుణాలతో మిగిలిన నన్ను వాటినుండి కూడా మోహము అనేదానితో నిర్మూలన జేశావు. ఓ శ్రీవేంకటేశ్వరా! ఇక నా తరము కాదయ్యా! ఈ జన్మలలో యొక్కడెక్కడకు పోతానో నాకే తెలియదు. నీకే శరణన్నాను తండ్రీ! నన్ను గట్టెక్కించవయ్యా!

★ కొనకెక్కె - కడతేరు ★ ఈసరి - ఈసడింపు లేక

సంఖ్య : IV/150 పుట: 101 రాగం : దేసాక్షి

21 ఇందుకేది వుపాయమో యీశ్వర నీకే తెలుసు
మందలించ నశక్తుడ మరి నీ దాసుడను ||పల్లవి||

ధీరుడనై ధరలోన దేహము నే మోచితి
కోరి పుణ్యపాపాలకు గురియునైతి
వూరట యేమిటా లేదు వోప నని మానరాదు
తీరదు భోగించక దినదినకర్మము ||ఇందు||

గరిమ సంసారివైతి కంటింక బెక్కుసుతులను
యిరవుగఁ గట్టుకొంటి నీలంపటాలు
వెరవేమీ వెరఁగను విడువ వెంతైనాను
హరిహరి రాచినా సమయపు బలుకాంక్షలు ||ఇందు||

అట్టై గురుముఖమైతి నాతుమలో నినుఁగంటి
జట్టిగొని నీ పాదాలే శరణంటిని
గట్టిగా నలమేల్మంగకాంతుడ శ్రీవేంకటేశ
యిట్టై ని న్నెరఁగలేని దిన్నాళ్లు నా నేరమి ||ఇందు||

భావదర్పణము :

మానవుడు దినదిన కర్మలు చేయకా తప్పదు, వాటి ఫలితం అనుభవించకా తప్పదు అని అన్నమయ్య అంటున్నారు. ఈ కర్మలతో సరిపెట్టుకోక సంసారలంపటాన్ని తలకు కట్టుకొన్నాను. దీంట్లోంచి తప్పించుకోలేకపోతున్నాను. ఈశ్వరా! ఇందుకేదయ్యా! వుపాయము. నన్ను నేను మందలించ నశక్తుడను. కాకపోతే నీ దాసాను దాసుణ్ణి నన్నెట్లు రక్షించాలో, నీకే తెలుసు. ప్రభూ! నేను ధీరునివలె మానవదేహాన్ని మోస్తున్నాను అందువల్ల కోరి, కోరి పాపపుణ్యాలు రెండూ చేస్తూనే వున్నాను. నాకు వూరట అనేదేలేదు. పోనీ నేను వీటిని ఒప్పును అని త్యజించనూ లేను. ఉన్నంతలో భోగించక మానను. ఈ దినదినకర్మలవల్ల మరింత బిగిసి కట్టుబడిపోయాను. ఇది చాలదన్నట్లు సంసారివై కొడుకులను కన్నాను. ఇక వీళ్ళవలన అనేక లంపటాలలో చిక్కుకుపోయాను. ఇవి నన్ను నిలవనీయుటలేదు, నన్ను వదలుటలేదు. హరిహరీ! బలమైన ఈ కాంక్షలు చావవూ నన్ను బ్రతుకనీయవు. ఇది యిట్లావుండగా ఈశ్వరకృపవల్ల గురుముఖుడనై నా ఆత్మలో నినుదర్శించగలిగాను. కృతనిశ్చయుడనై నేను శరణంటినయ్యా నిన్ను పురుషోత్తమా! అలమేల్మంగ విభుడవైన శ్రీవేంకటేశ్వరా! నేను నిన్నినాళ్ళు తెలియకపోవుట నా నేరమే తండ్రీ!

★ జట్టిగొని - వెలకట్టి ★ ఊరట - ఓదార్పు

సంఖ్య : II/311 పుట: 208 రాగం : శ్రీరాగం

22 ఇట్టివాడవు సులభ మెట్లా నైతివో కాక
అట్టి నీదయ దలఁచి అరుదయ్యా నాకు ||పల్లవి||

యేమేమి చదువవలె నెందరి నడుగవలె
ఆముక నిన్నుఁ దెలిసేయందుకొరకు
భూమిలోన నెంతేసి పుణ్యములు సేయవలె
కామించి నీపై భక్తిగలిగేటి కొరకు ||ఇట్టి||

యెన్ని జన్మా లెత్తవలె నెందెందు వెదకవలె
కన్నుల నీ సాకారము గనేకొరకు
వున్నతి నెంతగాలము వొగ్గి కాచుకుండవలె
విన్నవించి నీ సేవ వేఁడుకొనేకొరకు ||ఇట్టి||

యేదేది యెఱఁగవలె యె ట్లభ్యసించవలె
నీ దాసుఁ డనిపించుకొనేటికొరకు
సాదరాన శ్రీవేంకటేశ్వర నన్ను మన్నించితి
వేదెసఁ బొగడవలె యింత సేసేకొరకు ||ఇట్టి||

భావదర్పణము :

అన్నమయ్య యేమంటున్నారో వినండి. నీవు ఇట్టివాడవని తెలియని వారెవరు? నీవు సులభుడవు అందామా అంటే అందరినీ సులభంగా దయతలుస్తావా? నాబోటివానికి అదీ అరుదయ్యానయ్యా! - అంటున్నారు. ఓ దేవదేవా! నీజాడ తెలియాలంటే నేనెంతమందిని అడగాలి, యెంత చదువుకోవాలి. ఈ భూమిపై యెన్ని పుణ్యకార్యాలు చేయాలి. యెంత భక్తిని నీపై పొందాలి? ఇటుగాక వూరకే నీవు నాకు దక్కవలెనంటే సాధ్యమా? నీకోసం నేను యెన్నెన్ని జన్మలెత్తాలి, యేమేమి జన్మలెత్తాలి యెవరు చెప్పగలరు? పోనీయెంతకాలం వేచివుండాలో, యెవరన్నా చెప్పగలరా? నాకోరిక నీపాదసేవ వొక్కటే అని నేను చెప్పగలగాలంటే యెంతకాలం పడుతుందో యెవరికి తెలుసు? ఏమేమి తెలియాలి, యెట్లా అభ్యసించాలి, నీ దాసులనిపించుకోవాలంటే యెంత శ్రమపడాలి? ఎట్లాగైతేనేమి, నన్ను మన్నించావు. ఓ శ్రీవేంకటేశ్వరా! నీదయ ఇంతగా కలుగవలెనంటే నిన్నెంత కీర్తించాలయ్యా?

★ ఆముక - పైకొని ★ కామించి - కావాలనుకొని

సంఖ్య : XV/295 పుట: 199 రాగం : శుద్ధ వసంతం

23 అన్నిటికి మూలము శ్రీహరియే సుండి
విన్నవార కన్నవార విచారించుకొనుండి ||పల్లవి||

దైవమును దలంచక తత్వమును నెఱుగక
భావించుధ్యానము బట్టబయలు సుండి
తోవ దెలుసుకొనక దొడ్డమతస్థుడు గాక
కావలెనంటే మోక్షము కలుగదు సుండి ||అన్నిటికి||

అతిభక్తి నిలువక హరిం గొనియాడక
వెతకేటిచదువులు వృథా సుండి
యితరము లుడుగక యిన్నిటిపై రోయక
జితకాముండు గాఢోతే చిక్కడు సుండి ||అన్నిటికి||

పాపములు విడువక పరిశుద్ధుండు గాక
యేవున జన్మఫల మీదేరదు సుండి
దాపుగా శ్రీవేంకటేశుడాసుండ నంటేగాక
తీవుల బ్రహ్మానందము తిరము గాదు సుండి. ||అన్నిటికి||

భావదర్పణము :

పెదతిరుమలయ్య ఆవిష్కరిస్తున్న ఈ చక్కటి భక్తిరస ప్రధానమైన కీర్తననాలకించండి. అన్నిటికీ మూల కారణము పరమాత్ముడైన శ్రీహరియే సుండి! మీలో, ఆయన గురించి విన్నవారు కన్నవారు (దర్శన భాగ్యం కలిగినవారు) వుంటే... ఆయన గుణగణాలను విచారించుకొనండి. అయ్యలారా! దైవాన్ని తలచకుండా, ఆయన తత్వము నెఱుగకుండా, ధ్యానముతో వైష్ణవుడు కాకపోతే శ్రీహరిని యెఱుగకపోతే మోక్షం సిద్ధించదు. హరిమీద భక్తి నిలువక, హరిని కీర్తించక హరివున్నాడా లేదా అని తర్కించే చదువులన్నీ వృథాయే సుండి! (సుమా!) కామక్రోధాలవంటి దుర్గుణాలుడుగక వాంఛలపై రోయక కామభావము యెట్లా నశిస్తుంది? సాధ్యం కాదు సుమా! పాపబింతన విడువక. పరిశుద్ధాత్ముడు గాక జన్మలఫలితము తీరదు సుమా! స్వామిని చేరుకొని ఓ శ్రీవేంకటేశ్వరా! నేను నీ దాసుడనయ్యా! అనకపోతే మనస్సులో యాతనననుభవిస్తుంటే, బ్రహ్మానందము స్థిరముకాదు సుండి

★ దొడ్డమతస్థుడు - శ్రీవైష్ణవుడు ★ తీవుల - యాతనతో

సంఖ్య : XV/458 పుట: 308 రాగం : సాళంగనాట

24 కామక్రోధవికారజలనిధికి కలశభవుండు మీ నామము
భీమగుణత్రయబిసకాండములకు బిరుదుహంస మీ నామము ||పల్లవి||

బహుళ దురితపటుపటల మను ఘన
గహన దావశిఖి గణుతింపంగ మీ నామము
సహజకలుషతమిస్రముం దొలంగింపంగ నహ-
రహముల వెలింగెడి రవిబింబ మైనది మీ నామము ||కామ||

జననబంధదోషము లను గిరులకు
ననుపమ మగు నిష్కర నిర్ఘాతం బరయంగ మీ నామము
ఘనసంసారం బనుపెనుసర్పం
బునకును ముదమున గరుడుండు ||కామ||

తీరని పంచేంద్రియ మేఘములకు
ఘోరమారుతవిహారం బై నది మీ నామము
శ్రీరమణీశ్వర శ్రీవేంకటపతి
ధారుణిం బొగడంగదగినది మీ నామము ||నామ||

భావదర్పణము :

నారికేళపాకంలో కవిత చెప్పగల, పెదతిరుమలయ్య ఈ కీర్తనలో శ్రీహరి నామ మహిమను కొనియాడుతున్నారు. ఓ శ్రీహరి! కలశభవుడైన అగస్త్యుడు మీ నామ సంకీర్తన చేసి కామక్రోధాది వికారములను అణచగలిగినాడు. సత్త్వరజస్తమో గుణములని పేర్కొనిన త్రిగుణములను విషవృక్షములంటారు. వాటికి హంస విరుగుడు. అయితే త్రిగుణాల విషవృక్షానికి మాత్రం పరమహంసయైన శ్రీహరియే విరుగుడు. గొప్ప పాపములనెడి కారడవిలో చిక్కుకొన్న వారికి మీనామము దావాగ్నియై కాల్చి ఆ యడవినుంచి వారిని రక్షిస్తుంది. కలుషము అనెడిగాడాంధకారమును చీల్చగల రవి బింబము మీ నామగానమే. జన్మ బంధాలనే పర్వతపంక్తులకు కఠినమైన పెద్ద సుత్తిదెబ్బలు మీ నామ సంకీర్తనములు. ఘనసంసారమనే ఘోరసర్పానికి మీ నామము గరుత్మంతుని వలె మృత్యువు. పరమపురుషా! పంచేంద్రియములనబడు, కారుమేఘములను పటా పంచలు చేయగలిగిన ప్రళయ మారుతము శ్రీహరి నామ సంకీర్తనము. శ్రీరమణీవల్లభుడవైన ఓ శ్రీవేంకటేశ్వరా! ఈ భూమిపై పొగడ దగినది యేదన్నా వుందంటే, అది మీ నామసంకీర్తన మాత్రమే. (నా భావనలో పెదతిరుమలయ్య ఉద్ధండుడు.)

★ నిష్కరనిర్ఘాతము - కఠినమైన పెద్ద సుత్తిదెబ్బ
★ భీమగుణత్రయము - భయంకరమైన త్రిగుణములు

సంఖ్య : XXIV/552 పుట: 369

రాగం : నాదరామక్రియ

25 ఈకెకు నీకు దగు నీడుజోడులు

వాకుచ్చి మిమ్ముక బొగడవసమా యొరులకు ||పల్లవి||

జట్టిగొన్ననీదేవులు చంద్రముఖిగనక
అట్టై నిన్నురామచంద్రుం డనందగును
చుట్టమై కృష్ణవర్ణపుచూపులయాపెగనక
చుట్టుకొని నిన్ను కృష్ణుండవనందగును

|| ఈకె ||

చందమైనవామలోచన యాపెయోగనక

అందరు నిన్ను వామనుం డనందగును

చెంది యాకె యప్పటిని సింహమధ్యం గనక

అంది నిన్ను నరసింహుండని పిల్వండగును || ఈకె ||

చెలువమైనయాపె శ్రీదేవి యగుం గనక
అల శ్రీవక్కుండవని యాడందగును
అలమేల్మంగ యహిరోమాళిగలిదిగన
యిల శేషాద్రి శ్రీవేంకటేశుం డనందగును

|| ఈకె || 512

భావదర్పణము :

మధురమైన ఈ కీర్తనను అర్థంచేసికొంటే అన్నమయ్య పాండిత్యగరిమ అర్థమవుతుంది. స్వామీ! నీకు రామచంద్రుడని, కృష్ణుడని, వామనుడని, నరహరియని, శ్రీవక్కుడని, శేషాద్రి నాథుడని పేర్లు వున్నమాట నిజమే. కాని ఈకె (ఈ శ్రీదేవి) నీ ఈడూజోడు అని నానోటితో యెంతపొగడినా చాలదు. మాబోంట్లకు అది తరమా తండ్రీ అతి చక్కని జతయై నీదేవేరి చంద్రముఖి. ఆ రామ (ఆ వనిత) నీ సతి జానకి గనుక నీవు రామచంద్రుడవైతివి. ఆమె చూపులు కృష్ణవర్ణపు చూపులు (నల్లని జింక కన్నులు). ఆమె నిన్ను చుట్టుకొనుటచే, నీవు కృష్ణుడు అనుట సరిపోయినది. ఆమె పొందికల వామనయన (చక్కని కన్నులున్న చిన్నది). అందుచేతనే నీవు ఆమె జ్ఞాపకములుగల వామనుడవైనావు. అప్పుడు (నీవు ప్రహ్లాద వరదుడవైన తరుణమున) ఆ మృగరాజమధ్యమ (సింహమువలె సన్నని నడుముగల స్త్రీ) నీ యెడమ తొడనెక్కినది గనుక నీవు నరసింహుడవైనావు. స్వామీ! నీవు శ్రీవత్సమను పుట్టుమచ్చవేత శ్రీవక్కుడవు కాలేదు. శ్రీదేవి నీ వక్షమున అందముగానెలకొనినది కదా! అందుచేత శ్రీవోడవైనావు. నీ దేవేరి అలమేల్మంగ అహిరోమాళి గలది (పామువంటి నూగారు వున్న సుందరి.) అందుచేత ఓ శ్రీవేంకటేశ్వరా! నిన్ను శేషాద్రినాథుడన్నారు.

★ వాకుచ్చి - నోరార ★ చందమై - అందముగా

సంఖ్య : XV/378 పుట: 254

రాగం : బౌళి

26 ఇటువంటివారల నెట్టు బోధించగ వచ్చు

కుటిలపుబుద్ధులచే కుందుదురు తాము ||పల్లవి||

పాపపుణ్యకర్మదేహి పసిరికాయపురువు
కూపములోని కప్ప దుర్గుణబద్ధుండు
దీపమువేటమ్మగము తెగని యాసోదకాండు
దూపము కాకిభక్తి యెందును లేనివాండు

|| ఇటు ||

మతిచంచలపువాండు మద్దెలలోనియెలుక
వ్రతియై కోరెడువాండు వలలో మీను
కుటిలపుటహంకారి గుండెమీంది చింబోతు
అతికాముకుండు జిగురంటుకొన్న పికిలి

|| ఇటు ||

దేవతాంతరపరుండు తేనెలోబడిన యీంక
భావించి కాననివాండు బైసికొక్కెర
శ్రీవేంకటాధీశ్వరుసేవించక మోక్షానకుం
బోవల ననేటివాండు బూరుగుపై చిలుకా

|| ఇటు ||

భావదర్పణము :

ఇది పెదతిరుమలయ్య అద్భుతసృష్టి. ఏమి కవితాచాతుర్యం అని ఆశ్చర్యంతో తలమునకలౌతారు. ఓ ప్రజలారా! ఇటు నేను వుడహరించినవారికి యేవిధముగా బోధించగలము? వాళ్ళు కుటిలబుద్ధితో కుళ్ళిపోతూనే వుంటారు. నిత్యమూ పాపపుణ్యములు చేసే కర్మిష్టి మేడి పండులోని పురుగువంటివాడు. దుర్గుణములచే బద్ధుడైనవాడు బావిలో చిక్కుకుపోయిన కప్పలాగ అవస్థలుపడతాడు. తీరని, ఆశపోతు దీపము పురుగులాగా నశించిపోతాడు. కాకి భక్తి కలవాడు యెందుకూ కొఱగాని వాడవుతాడు. అయ్యలారా! చిత్తచాపల్యం కలవాడు మద్దెలలో దాగికొనిన యెలుకలాగా తిప్పలు పడతాడు. అతివలపై కోర్కెగలవాడు వలలోపల చిక్కిన చేపలాగా మృత్యువాతపడతాడు. కుటిలుడైన అహంకారి పొగరుబోతు పొట్టేలువలె చెడిపోతాడు. అతి కామాతురుడు వేటమ్మగములాగా చెడి నశిస్తాడు. స్వామీ! దేవతలమధ్య అంతరము నెంచువాడు తేనెలోబడ్డ ఈగవలె చెడిపోతాడు. శ్రీహరిని భావించి కాననివాడు కొంగ జపం చేస్తూనే వుంటాడు. శ్రీవేంకటేశుని సేవించక ముక్తికోరేవాడు బూరుగుచెట్టుమీద చిలుకలాగా చెడిపోతాడు.

★ అసోదకాడు - ఆశపోతు ★ బైసికొక్కెర - ఒంటికాలి కొంగ

సంఖ్య : XV/119 పుట: 75 రాగం : నాట

27 నానామహిమల శ్రీనారసింహము

పూని మమ్ము రక్షించి పొగడెద నిదిగో ||పల్లవి||

కొండవంటి వేదాద్రిగుహలలో సింహము

దండి భవనాశి యేటిదరి సింహము

అండ నారుశాస్త్రముల అడవిలో సింహము

నిండి అహోబలముపై నిక్కిచూచి నదిగో ||నానా||

దిట్ట యోగీంద్రుల మతితెరమఱుగు సింహము

జట్టిగొన్న శ్రీసతితో జంటసింహము

పట్టి దైత్యుల వేంటాడే బలుదీము సింహము

మెట్టి అహోబలముపై మెఱసిం దా నదిగో ||నానా||

పలుదేవతల వెనుబలమైన సింహము

కెలసి కంభాన బెనంగిన సింహము

అలరి శ్రీవేంకటేశుం డైనట్టి సింహము

కొలువై అహోబలాన గురుతాయ నిదిగో ||నానా||

భావదర్పణము :

నేడు నృసింహజయంతి. ఈ పర్వదినాన పెదతిరుమలయ్య పాడిన ఈ అహోబల నారసింహస్వామి కీర్తన వివరించటం నాసుకృతమే మరి. నానా మహిమలు కలిగిన ఈ అహోబల శ్రీనారసింహుడు, యిదిగో మమ్మల్ని రక్షించుట కొఱకు మన యెదురుగనెవున్నాడు. ఈతనిని కీర్తించెదము గాక! ఎదురుకొండ, అయిన వేదాద్రి యొక్క గుహలో ఈ సింహము వెలసియున్నది. భవనాశి నదీ తీరమున ఈ సింహము వున్నది. క్రూరమైన స్వభావముగల ఈ అడవి సింహము ఆరుశాస్త్రములలోను దిట్ట సుమా! అదిగో నిక్కి చూస్తున్న ఈ సింహమే అహోబలముపై వెలసినాడు. ఈ సింహము దిట్టఅయిన యోగీంద్రుల మానసములనే తెఱచాటున ప్రత్యక్షమగువాడు. జత అయిన శ్రీలక్ష్మిని, తొడపైన నిడుకొనిన సింహమీదేవుడే. హిరణ్యకశిపుని రాక్షసపుత్రులను పట్టి వధించినదీ సింహమే. అదిగో ఈ అహోబలం కొండను మెట్టి మెఱసిపోతున్న సింహమును కనులారా చూడండి ఈ సింహము అనేకులైన దేవతలందరికీ వెన్నెముకవలె బలమును చేకూర్చువాడు. స్తంభమునుంచి అవిర్భవించి, పెనగి హిరణ్యకశిపుని వధించినదీ సింహమే. తిరుమల శ్రీవేంకటేశ్వరుడైనది కూడా ఈ సింహమే. ఇదిగో అహోబలమునకు గుర్తుగా కొలువైన సింహము, యీ నారసింహుడే.

★ కెలసి - ఉగ్రుడై ★ జట్టిగొన్న- పశపరచుకొనిన

సంఖ్య : XV/192 పుట: 128 రాగం : సాళంగనాట

28 మునులాల జనులాల ముంచిన దేవతలాల

పనిపూని మొక్కరో పరమాత్మునికి ||పల్లవి||

కనకాచలమువంటి ఘనదివ్యరథముపై

వనజాక్షుం డెక్కి వీధివచ్చివాండె

వెనుదళమై నడచె విప్యక్నేనుం డిదె దేవిడి

కని మని సేవించరో కన్నులపండుగలు ||మును||

గగనవాహినివంటి గరుడధ్వజముతోడ

అగడై వీధినేగే చక్రాయుధుండు

పగటు విజయముతో పాంచజన్యము వట్టిని

నిగిడి కొనియాడరో నిచ్చ కల్యాణములు ||మును||

పరుస భాగ్యదేవతవంటి యలమేలుమంగ

పుర మొక్కంగ శ్రీవేంకటేశముండు

తిరమై నెలవుకొనె దివ్యనగరులోనను

శరణని బదకరో సాక్షాత్కారమున ||మును||

భావదర్పణము :

పెదతిరుమలయ్య రచననాస్వాదించండి. శ్రీవేంకటేశ్వరుడు వీధుల వీధుల వెంట పూరేగుతున్నాడు. ఓ మునులారా! జనులారా! పరపశులైన దేవతలారా! ఈ పరమాత్మునికి వినమృలై మొక్కండి. ఈ స్వామి పూరేగుతున్న రథము మేరుపర్వతమువలెనున్నది. దానిమీద వనజాక్షుడెక్కి వీధులలో పూరేగవచ్చినాడు. స్వామి రథము వెనుకనే విప్యక్నేనుడు తన దళములతో నడచుచున్నాడు. మీ కన్నులకు పండుగవలెనున్న ఈ దేవదేవుని సేవించండయ్యా! స్వామి వారి గరుడధ్వజము గగనవాహినియైన ఆకాశగంగవలెనున్నది. స్వామివారి సుదర్శనచక్రము కూడా పూరేగుచున్నది. తన విజయమునకు సంకేతముగా పాంచజన్య శంఖమును స్వామి పూరించుచున్నాడు. నిత్యశోభనములతో విరాజిల్లుతున్న హరిని భక్తితో స్తుతించండి. వరుసలో భాగ్యములనొసగు అలమేల్మంగమ్మ పురమెక్కి శ్రీవేంకటేశ్వరుని అలరించగా, స్థిరముగా నెలకొనిన దివ్యనగరము తిరుమలలో, పూరేగుచున్నారు. ఈయన సాక్షాత్కారము చేసికొని శరణని బ్రతకండయ్యా!

★ కనకాచలము - మేరుపర్వతము ★ నిగిడి - విజృంభించి

సంఖ్య : I/331 పుట: 221 రాగం : గుండక్రియ

29 పోరాక పోయి తలపుననున్నదైవంబు

జేరనొల్లక పరులం జేరందిరిగెదము ||పల్లవి||

వడింబారు పెనుమ్మగము వలలలోపలం దగులు-

వడి వెడల గతిలేక వడంకుచున్నట్లు

చెడనికర్మములలోం జిక్కి భవములబాధం

బడియెదముగాక యేపనికిం దిరిగెదము ||పోరా||

నీరులోపలిమీను నిగిడి యామిషముకై

కోరి గాలము ద్రింగి కూలంబడినట్లు

జారిపోయిననేల సంసారసౌఖ్యవి-

కారంపుమోహములం గట్టువడియెదము ||పోరా||

శ్రీవేంకటేశు నాశ్రితలోకరక్షకుని

భావింప దేవతాపతియైనవాని

సేవించుభావంబు చిత్తమొడంబడక నే-

మీవలావలిపనుల నిట్లం దిరిగెదము ||పోరా|| 331

భావదర్పణము :

అన్యమయ్య మానవుల చాపల్యమును వివరిస్తూ యేమంటున్నారో వినండి. పోరాకపోయి (ఇంతాచేసి పోయిపోయి) తలపుననున్న దైవమైన తిరుమలేశుని చేరుటకు ఇచ్చగించక మేము పరుల (రాజులను, అధికారులను) చేర (ఆశ్రయించుటకు) వారి వెంబడి తిరిగెదము. ఒక పెద్ద మృగము వేగముగా పారిపోతూ వలలోపల చిక్కుకొన్నట్లు, ఆపైన యెక్కడికి పోయేదికూలేక వణికిపోయినట్లు మమ్ము వదలివేయని కర్మపాశములలో జిక్కి పుట్టుకల బాధలను పొందుతూనే వున్నాము. ఏ పనికి (ఎందుకూ కొఱగాక) తిరుగుతూనే వుంటాము. నీటిలోపల హాయిగా తిరిగే మీలు (చేప) మిషముకై (యెరకోసము) గాలమును మింగి చిక్కుబడినట్లు నేలకుజారిపోయి (బూమిపై జన్మించి) సంసారసుఖముకోసం ఆశపడి వికారరూపమైన మోహమునకు జీవుడు కట్టుబడిపోవుచున్నాడు. దేవతలకు నాధుడైన వానిగా భావింపదగిన శ్రీవేంకటేశ్వరుడు ఆశ్రితలోక రక్షకుడు. ఆస్వామిని అట్లా సేవించే భావము చిత్తములో ఒడంబడక పోయినచో ఈ పని ఆపని అంటూ తిరుగాడుతూనే వుంటాము కాని, ఆస్వామిని శరణు అనము.

★ ఒల్లక - ఒప్పుకొనక ★ ఒడంబడు - అంగీకరించు

సంఖ్య : XV/360 పుట: 255 రాగం : గుజ్జరి

30 దైవముచేసినసేత తప్పించరాదు

కావలసిన పనులు కాకమానవు ||పల్లవి||

పొంకముగానివానికి బుద్ధు తెన్నినేరిపినా

వంకర కొంకరేకాని వశముగాండు

సంకుం బూసదెచ్చి యెంత సానంబట్టి తోమినాను

సుంకించి ముత్యముతోడి సూటికి రాదు ||దైవము||

యెలమితోం గురూపి నెంత సింగారించినాను

అలయికలేకాని అందముగాదు

మలసియిత్తడి దెచ్చి మాడలుగాం జేసితేను

కలసహజమేకాని కనకము గాదు ||దైవము||

యిరవుగా నిగ్గడికి నెంత పెండ్లిసేసినాను

పొరపొచ్చెమె కాని పొండంగరాదు

సరుగ శ్రీవేంకటేశ్వరుదాసుండై తేం గాని

సరినేమిటా జ్ఞానము సమకొనరాదు ||దైవము||

భావదర్పణము :

చక్కటి జ్ఞానబోధ చేస్తున్నారు పెద్దతిరుమలయ్య. దేవుడు చేసిన చేతలు బహు చిత్రవిచిత్రముగా వుంటాయి. వాటిని తప్పించుట యెవ్వరి తరమూ కాదు. మనకు ఇష్టమైనా కాకపోయినా, కావలసిన పనులు కాకమానవు కదా! మరి ఇంకా ఈ పీకులాట దేనికి చెప్పండి. మూర్ఖుడికి యెన్ని మంచి బుడులు నేర్పించినా వంకరగా ఆలోచిస్తాడు కాని, వశముకాదు. నత్తగుల్లను తీసికొనివచ్చి యెంత గొప్పగా సానబట్టినా ముత్యమవుతుందా? కురూపియైన వనితను తెచ్చి యెంత అందంగా అలంకరించినా, శ్రమే మిగులుతుంది కాని, ఆమె అందగత్తె అవుతుందా? ఇత్తడిని తెచ్చి మాడలుగా (నాణెములుగా) తయారు చేస్తే బంగారం అయిపోతుందా? కఠినాత్ముడైన మగవాడికి పెండ్లిజేస్తే ప్రతిదినమూ భార్యతో కలతలేకాని భార్యతో సక్రమంగా కాపురము చేస్తాడా? శ్రీవేంకటేశ్వరుని దాసుడుగాని వానికి జ్ఞానం సమకూడుతుందా? ఎన్నటికీ అది జరిగేపనికాదు.

★ నిగ్గడి - కఠినాత్ముడు ★ సంకూబాస - నత్తగుల్ల

సంఖ్య : XV/463 పుట: 312 రాగం : శ్రీరాగం

31 ఘనసుఖము జీవుఁ డెఱుఁగఁడుగాక యెఱిఁగినను
అనవరతవిభవంబు లప్పుడే రావా

॥పల్లవి॥

విసుగ కెవ్వరినైన వేఁడ నేర్చిననోరు
దెసలకునుఁ బలుమారుఁ దెరచునోరు
వసుధాకళత్రుఁ దడవదుగాక తడవినను
యెసఁగఁ గోరికలు తన కిప్పుడే రావా

॥ఘన॥

ముదమంది యెవ్వరికి మొక్క నేర్చినచేయి
పొదిగి యధముల నడుగఁ బూనుచేయి
అదన హరిఁ బూజ సేయదుగాక సేసినను
యెదురెదురఁ గోరికలు యిప్పుడే రావా

॥ఘన॥

తడయ కేమిటికైనఁ దమక మందెడి మనసు
అడియూసకోరికల నలయు మనసు
వడి వేంకటేశుఁ గొలువదుగాక కొలిచినను
బడిబడినే చెడనిసంపద లిట్లు రావా

॥ఘన॥

భావదర్పణము :

శ్రీరంగంలో దొరికిన అన్నమయ్య కీర్తన. బహుశా పెదతిరుమలయ్య కూడా ఈ కీర్తన శ్రీరంగంలో చెప్పినారేమో. ఏదియేమైననూ ఈ కీర్తన ఒక అమృత గుళిక. ఏది అనుపమమైన గొప్ప సుఖమో జీవుడు యెరుగడు. కాని ఒక్కసారి ఆ సుఖము నెఱిగితే ఆక్షణముననే అనేకవిభవములు కలుగవా? మానవుని “నోరు” ఒకసారి యాచించడానికి అలవడితే ఇక అందరినీ యాచిస్తూనే వుంటుంది. ఎంత వసుధనార్జించినా, యెంత భార్య సమాగమము పొందినా కోర్కె తీరదు. మన చెయ్యి వున్నది చూశారా, ఇది ఒకసారి పరులకు మ్రొక్కుటకలవాటుపడితే యెంత అధముడికైనా మొక్కి సహాయం కోరుతుంది. మనస్సు అచ్యుతుని పూజించనొల్లదు, ఒకవేళ పూజ మొదలుపెట్టినా యెదురెదురైన కోర్కెలు ఇప్పట్నించే వస్తుంటాయి. ఒక్కసారి పరవశమునకు లోనైన మనస్సు అడియాసలకు లొంగిపోయి విపరీతమైన కోర్కెలతో అలసిపోతుంది. అటువంటి మనసున్నవాడు శ్రీవేంకటేశ్వరుని యెట్లా కొలవగలడు? కాని ఆ స్వామి కృపవల్ల శరణంటే సిరులు వురికి రావా?

★ కళత్రము - భార్య ★ బడిబడినే - వెనువెంటనే

సంఖ్య : XX/301 పుట: 201 రాగం : సామంతం

32 ఎంతదవ్వయిననేమి ఇక్కడ నుండిననేమి

చింత వొక్కటైనప్పుడే చేరువౌటగాదా

॥పల్లవి॥

నిన్ను నంటినట్టిగాలి నేఁడు నామీఁదఁ బొలసె
యెన్న నది యిద్దరికి నేకముగాదా
ఇన్నిటా నొకచందురు నిద్దరముఁ జూచితిమి
కన్నలచూ పిద్దరికిఁ గలయుటేకాదా

॥ఎంత॥

యిద్దరి యెలుఁగులకు యాయాకసమే గురి
అద్ది మన యిదియె మాటాడుట గాదా
పొద్దుపొడ పొక్కటే పొంచి యీ యింటా నాయింటా
వొద్దనుండి నట్టేకాదా వొరసిన భేదమా

॥ఎంత॥

భావజు నమ్ములే కావా పలుమారు సోకేవి
చేవదేరెనవె పూవుసేసలు
శ్రీవేంకటేశ నీవే చేకొని కూడితి నన్ను
యీవేకలకు నిదె హితవు గాదా

॥ఎంత॥

భావదర్పణము :

ఈ శృంగార కీర్తనలో అన్నమయ్య నాయిక భావుకతను యెంత అద్భుతంగా వర్ణిస్తున్నారో చూడండి. ప్రభూ! నీవు నాకు యెంత దూరంగా వుంటే నేమి ఇక్కడ నాదగ్గరనే వుంటే యేమి? మన ఇద్దరి ఆలోచన ఒక్కటేపోతే నీవు నాకు దగ్గరైతే కాదంటావా? ప్రియా! నిన్ను తాకిన 'గాలి' నామీద వ్యాపించింది. ఎంచిచూస్తే అది మనిద్దరిని ఏకము చేసినట్లు కాదా? మనిద్దరమూ చూచేది ఒకే చందమామను. అది నిజంగా ఇద్దరి చూపులు కలియుట కాదా? మనిద్దరము మాట్లాడే మాటలు ఒకే ఆకాశంలో కలిసిపోతున్నాయి. ఇదియే మన మాటలు కలిసి మాట్లాడుకొన్నట్లు కాదా? మా ఇంటిమీద మీ ఇంటిమీద (తిరుమల శిఖరాలపై) సూర్యాస్తమయంతో పొద్దు పొడుపు, వొక్కటే కదా! అది మనిద్దరమూ దగ్గరున్నట్లు కాదా? భేదమేమి వుంది చెప్పవయ్యా స్వామీ! నీవు నాపై చల్లే పూలతలంబ్రాలే భావజుని (మన్మథుని)వింటినుంచి వచ్చిన తూపులు కావా? అవి అనేకమార్లు నన్ను తాకుచున్నవి. ఓ శ్రీవేంకటేశా! నీవే నన్ను స్వీకరించి కూడితివి. ఈవేళ ఇంతకంటే హితమైనది నాకేముంటుంది?

★ చింత - ఆలోచన ★ అద్ది - అది

సంఖ్య : XV/382 పుట: 257 రాగం : గుజ్జరి

33 అంతరంగములో నున్న హరియే గతిగాక
చింతించి మొక్కితే దానే చేకొని రక్షించును ||పల్లవి||

పుట్టించిన కర్మమే పోషించకుండునట
బెట్టుగా మనసే మరపించునట
పట్టయిన దేహమే బతిమాలింపించునట
చుట్టము లెవ్వరు యెంచిచూచినఁ బ్రాణికిని ||అంత||

పక్కన విత్తినభూమి పంట పండకుండునట
యెక్కడా మాయే భ్రమయింపించునట
అక్కరతో జేసిన పుణ్యమే కట్టివేసునట
దిక్కుదెస యెవ్వరు యీ దేహిఁ గరుణించను ||అంత||

ఆసలఁబెట్టే పాయమే అటమట మౌనట
చేసే సంసార మజ్ఞానిఁ జేయునట
వేసారక యింతకూ శ్రీవేంకటేశుఁ డేలికట
మోసపుచ్చేవా రెవ్వరు ముదమే జీవునికి ||అంత||

భావదర్పణము :

పెదతిరుమలయ్య ఈ కీర్తనలో పరమాత్మ వింత పద్ధతులేవో వివరిస్తున్నారు. ఆయన (పరమాత్మ) చేసే మాయ యెవరిపైన? ఆయన బిడ్డలమైన మనపైననే. మన బిడ్డల్ని మనం బాధిస్తామా? కానీ పరమాత్మ మన మనస్సును ఆటలాడించి చెడు, మంచి పనులు చేయించి వాటిననుభవించడానికి అనేక జన్మలనిచ్చి తమాషా చూస్తుంటాడు. అదే మాయ... మరి దారేమిటి? అంతరంగమెల్లా నిండియున్న శ్రీహరిని గతయని చింతించి మ్రొక్కుటయే. అప్పుడు ఆయనే చేకొని రక్షించును. మనని పుట్టించిన కర్మ - పోషించదు. కానీ మనస్సు మాత్రం మరిపిస్తుంటుంది. దేహము వచ్చిన దగ్గరనుంచి అందరినీ బ్రతిమిలాడుతూ బ్రతుకుతాడు. ఎంచి చూస్తే వీడికి నిజమైన చుట్టాలెవ్వరు? ప్రాణిభ్రమలోనే వుంటాడు. నాటిన విత్తనం దున్ననిచోట వేస్తే మొలకెత్తుతుందా? ఎక్కడ చూచినా విష్ణుమాయయే. అవసరం కొలది చేసే పుణ్యకార్యాలు జన్మలనిస్తాయి. మరి ఈ జీవునికి దిక్కు యెవ్వరయ్యా? ఇదిట్లా వుంటే వయస్సు చేసే పని... వింత ఆశలు పుట్టించి సంసారం అనే అజ్ఞానంలో పడవేసి అలమటింపజేస్తుంది. వీటన్నిటికి యేలికైన శ్రీవేంకటేశ్వరుడు కరుణించి, రక్షించాలి. ఇంత ఈ జీవుణ్ణి మోసపుచ్చుతున్నదెవరు? ఇంకెవరు నామాలాడు.

★ వేసారక - విసుగుచెందక ★ అటమటము - వంచన

సంఖ్య : XV/127 పుట: 84 రాగం : భూపాలం

34 కాయ పండుసేయఁబోతే కడు పులుసేఁగాక
యేయెడ తీపుగాదు యిటువంటిదే ||పల్లవి||

కోపమెల్లా నొకవంక కూడవేసి మఱికదా
పైపై హరిఁదలఁప పాత్రుఁ డయ్యేది
కైపుగాక రుచులపై కాంక్షమాని మఱికదా
వోపి లోకముల సడ్డ నొల్లకుండేది ||కాయ||

పంచేంద్రియముల నెల్ల పారఁదోలి మఱికదా
వుంచపువిరక్తి కెల్ల వొడిగట్టేది
కొంచెపుకోరికెల్ల కోరకుండి మఱికదా
వంచి హరిదాసులలో వహి కెక్కేదీ ||కాయ||

వేవేలు పనులెల్ల విడిచిన మఱికదా
శ్రీవేంకటేశ్వరునిఁ జింతించేది
భావించి యితని దాసపరికరమై కదా
త్రోవచూచి మోక్షము తుద కెక్కేది ||కాయ||

భావదర్పణము :

పెదతిరుమలయ్య చెప్పిన ఈ కీర్తననాస్వాదించండి. కాయ కాలక్రమేణా పండు అయితే మధురంగా వుంటుంది. కాని వెంటనే పండు అయితే, అది పులుపుగానే వుంటుంది కదా! తీపి యెట్లువుతుంది? మొదలంటూ కోపాన్ని కూల్చివేస్తేనేకదా! పరమాత్మను ధ్యానింపగలిగేది. రుచులమీద కాంక్షపోతేనే కదా! లోకములో హరిదాసుల లక్ష్యం నెరవేరేది. పంచేంద్రియములను పారద్రోలితేనే కదా! మనస్సులో విరక్తి భావము పొడచూపుతుంది. కొనలు కనబడేట్లు పెరిగిన కోరికలను కోసివేస్తేనే కదా! దాసవర్గము ప్రసిద్ధికెక్కేది. అనేక రకములైన వ్యాపకాలను విడిచిపెడితేనే కదా! శ్రీవేంకటేశ్వరునిపై ధ్యాస కలిగి ఆయన గురించి చింతించేది. భావించి ఈతని దాసులకు పరికరమైనప్పుడు కదా! ముక్తిని పొందే బాటలో చిట్టచివరి దశకు చేరేది!!

★ వహి - ప్రసిద్ధి ★ వంచి - వినయంతో
★ సడ్డ - లక్ష్యము ★ తుదికెక్కేది - చివరకు చేరేది

సంఖ్య : XXIV/73 పుట: 49 రాగం : లలిత

35 ఒకటిపై నొకటి నీవుపాయాలు
వెకలినీవిద్యలెల్ల వెల్లవిరి గావా ||పల్లవి||

సందడి నాచేతి ముట్టి సరసాలాడేకొరకే
పందెమాడవచ్చేవు పలుమారును
మందలించి నాచేత మాటలాడించవలసి
అందపుంగత లడిగే వది నే నెఱగనా ||ఒక||

యేరా నాకుచగిరు లిటు ముట్టేయందుకుంగా
హారములు చిక్కుదీవే వది మేలురా
గోరికొన దాంకించేకొరకుంగా చెక్కు ముట్టి
యారీతి వేడుకొనే విన్నియుం దెలిసెరా ||ఒక||

యీకడ నన్నుగూడేఇందుకుంగా నింతసేసి
యేకతమాడేనంటా నెనసితివి
పైకొని శ్రీవేంకటేశ బడివాయకుండా న-
న్నాకుమడిచిమ్మనేవు అవురా నీవు ||ఒక|| 73

భావదర్పణము :

తననితాను శ్రీవేంకటేశుని వలపుకత్తెగా వూహించుకొని అన్నమయ్య చెప్పిన శృంగార సంకీర్తన ఇది. దీని మాధుర్యం ఆస్వాదించండి. నేటి తెలుగులో ఈ పల్లవి ఇలా వుంటుంది. స్వామీ! నీ జిత్తులన్నీ వొకదాన్నొకటి మించిపోయేలా వున్నాయి. అబ్బో! నీవు బయటపెట్టిన నీవిద్యలన్నీ బాహాటంగా వెలిగిపోతున్నాయి సుమా! సందుచూచుకొని నాచేతిని తాకి సరసాలాడాలనే నీ దొంగ ఆలోచన. అందుకనే పందెము వేస్తున్నట్లు మాటిమాటికీ నాచేతిని తాకుతావు. ఏదో నెపంతో నాతో మాట్లాడాలనే అందమైన శృంగారకథలు చెప్పమని మరీమరీ అడుగుతావు. ఆ సంగతి నాకు తెలియదనుకొన్నావా? అమ్మదొంగా!! ఏమీరా నీతెలివితేటలు!! నా మెడలో హారాలు మెలికపడ్డాయి సరిచేస్తానని నీవు చేస్తున్న చిలిపిపని యేమిటో నాకు తెలియదా? నా కుచగిరులను ముట్టుకోవాలనే చిలిపి ఊహ నాకు తెలియదనుకొన్నావా? నా చెక్కిళ్ళు పుణికి వేడుకొంటున్నట్లు నటిస్తూ తమరు చేసే నఖక్షతములను యెవరన్నా చూస్తే నాకెంత సిగ్గుగా వుంటుంది? ఇంతా చేసి నన్ను కూడుట కొఱకే గదా! నీవు నాతో ఏకాంతంగా మాట్లాడాలని హఠాత్తుగా సంగమించితివి. ఇలా ఆక్రమించుకొన్న శ్రీవేంకటేశ్వరా! నీవు అంతటితో ఆగినావా? ఇప్పుడు తాంబూలమిచ్చి పెళ్ళాడమంటున్నావు. ఔరా! నీవెంతటివాడవు!!

★ ఎనసితివి - సంగమించితివి ★ వెకలి - ప్రత్యక్షముగా

సంఖ్య : XV/153 పుట: 102 రాగం : శంకరాభరణం

36 ఇందునందునెంచ భేద మెంతైనంగలదు
చిందరవందరగాక చేతికి లోనయ్యానా ||పల్లవి||

దేవునిగొలుచుచువాడు దేవునికి కొఱగాక
యీవల సంసారుల కేమిబాఱి
కావరపుమనుజుల కని కొలిచేవారికి
దైవికము విచారించ తలఁపున్నదా ||ఇందు||

పరము గోరేటివాఁడు పరమునకె కొఱగా
కిరవై యింద్రియముల కేమిబాఱి
వారసి భోగములలో నోలలాడేవానికి
అరిది మోక్షసుఖము లాసపడనున్నదా ||ఇందు||

పనిగొన్న భక్తివాఁడు భక్తికి కొఱగాక
యెనసి కర్మవిధుల కేమిబాఱి
మని శ్రీవేంకటేశుమాయఁ జిక్కినవానికి
తనిసి భవబంధముల దాఁటఁగఁ జోటున్నదా ||ఇందు||

భావదర్పణము :

పెదతిరుమలయ్య కీర్తనలలో పల్లవి అర్థముకావటం బహుకష్టం. ఇందులోను అందులోను (రక్తిలోను, విరక్తిలోను) యెంతైనా భేదమున్నది. మనిషి దేనినాశిస్తాడో దాన్ని పొందలేడు. ఇంకొక 'బాఱి' (భ్రాంతి)లో పడి చీకాకు పొందుతుంటాడు. అటువంటప్పుడు వాడి జీవితం చిందరవందర కాక, యేమౌతుంది? శ్రీవేంకటేశ్వరుడి మాయవల్ల వీడు ఈ బాఱిలోనుంచి బయటపడలేడు. పరమాత్ముడు కల్పించే 'బాఱి' (భ్రాంతి) యెంత విచిత్రమైనదో వినండి. దేవుని గొలిచేటివాడు అట్లా కొలవక సంసార తాపత్రయంలో పడతాడు. కావరముతో మిడిసిపడే ధనికులైన నరులను కొల్చేవాడికి దైవాన్ని కొలిచే ధ్యాసే వుండదు. మోక్షం కావాలని ఆరాటపడేవాడు ఇంద్రియాలభ్రాంతిలో పడి మోక్షానికి కొఱగాక పోతాడు. నిరంతరం భోగలాలసలో చిక్కినవానికి మోక్ష సుఖము కావాలనిపించదు. భక్తి కావాలి అని కోరుకునేవాడు భక్తికి కొఱగాకుండాపోయి కర్మవిధుల చిక్కి భ్రాంతిలో అలమటిస్తుంటాడు. శ్రీవేంకటేశ్వరుని మాయలో చిక్కుకుపోయినవాడు భవబంధాలలో చిక్కుకొని అలమటిస్తుంటాడు. శరణు శరణు ఏడుకొండలవాడా! అంటే... నే దారి.

★ తనిసి - తృప్తిపడి ★ ఒరసి - ఒత్తుకుపోయి

సంఖ్య : XV/210 పుట: 140 రాగం : గౌళ

37 ఘనసంసారుల కెల్ల కర్మమై పొడచూపు
ననిచి యింతకు గురి నరహరి వొక్కడు ||పల్లవి||

యెలమిం బుణ్యములెల్ల యింద్రలోకమై తోచు
నలుండ పాపములే నరకలోకమై తోచు
పొలసి రెండు సరియైతే భూలోకమై తోచు
కలవాం డొక్కడే గుఠి కమలావిభుండు ||ఘన||

పరగ రాజసులకు బ్రహ్మయై పొడచూపు
గరిమ తామసులకు కఠకంఠుండై యుండు
సిరుల సాత్వికులకు శ్రీకాంతుండై మించు
నిరవై నవాండు శ్రీహరి యొక్కడే ||ఘన||

ఆయ మెఠింకనివారి కంతరాత్మయై యుండు
చాయ గన్న వారికి జగమెల్లనై తోచు
చేయంగన్న వారికి శ్రీవేంకటేశుండై తోచు
యేయెడ వారికి గుఠి యీ దేవుం డొక్కడే ||ఘన||

భావదర్పణము :

పెదతిరుమలయ్య ఈ కీర్తనలో భువిలో సంసారులకు కర్మవలె పొడచూపుతున్న ఈ పీకులాట నరహరి కల్పితమేకాని వేరొకటి కాదు. ఆయన చేయబట్టే మానవులు మాయలో చిక్కుకుపోతున్నారు. ఇంద్రలోకమంటే యేమిటి పుణ్యలు పొందే ఆనందం. నరకమంటే, పాపులు పొందే దుఃఖం. ఈ రెండూ సమానమైతే భూలోకం చేరక తప్పదు. మళ్ళీ ఈ మూడూ సంప్రాప్తింపజేసే వాడెవరు? సర్వలోక పాలకుడైన శ్రీహరియే. మనందరి మనస్సులలో నిలిచి ఆశ్రీహరే వుంటాడు. కానీ రాజసగుణముగలవారికి ఆ దైవము బ్రహ్మగా భావింపజేస్తాడు. తామసులు అదే దైవాన్ని రుద్రుడు అంటున్నారు. సాత్వికులు దైవాన్ని లక్ష్మీపతిగా భావిస్తారు. కానీ వీరందరికీ మూలమైనవాడు శ్రీహరిమాత్రమే. అచ్చమైన కిటుకు తెలిసినవారికి ఆ శ్రీహరే అంతరాత్మగా మనలో వున్నాడు. తత్త్వము తెలిసినవారికి ఈ జగమే శ్రీహరి. ధ్యానించుట తెలిసినవారికి శ్రీహరే, వేంకటేశ్వరుడు. ఇటువంటి వారికి వేఱొండు దైవముపై గురివుండదు.

★ కఠకంఠుడు - రుద్రుడు ★ పొలసి - అతిశయించి

సంఖ్య : XV/425 పుట: 286 రాగం : సారాష్ట్రం

38 ఇందరికంటె నెక్కుడు యెంచగ యోగీశ్వరుండు
అంది కనుంగొను తన యంతరాత్మ నెవుడు ||పల్లవి||

చూడంగల వన్నియును చూడని యోగీశ్వరుండు
బూడిదెలో గచ్చకాయై పొరయం దెండు
యేడవైనా నుండనీ యిచ్చైన యోగీశ్వరుండు
వాడలో కుమ్మరిపురువువలె నెండు నంటండు ||ఇందరి||

చేనంటి యే పుణ్యమైనాం జేయని యోగీశ్వరుండు
నూనె గొల్చిన కుంచమై నుశికేలును (?)
వీనులనేమైనాను వినని యోగీశ్వరుండు
నానేటి తామరపాకై నడుమం దా నుండును ||ఇందరి||

వొడ్డి చవులుగొనని ఉత్తమయోగీశ్వరుండు
జిడ్డంటని నాలికై నిశ్చింతాన నుండు
యెడ్డవలె మెలంగని యెడలో యోగీశ్వరుండు
దొడ్డ శ్రీవేంకటేశ్వరుతోనే రమించును ||ఇందరి|| 425

భావదర్పణము :

పెదతిరుమలయ్య చెప్పిన ఈ అధ్యాత్మకీర్తనలో యోగీశ్వరుని విశిష్టతను వివరిస్తున్నారు. ఆ రోజుల్లోని “ఇందరికంటె” అనే పదప్రయోగమే నేటికాలంలో “అందరికంటె” అని అనబడుతున్నది. ఎంచి చూస్తే అందరికంటె యెక్కువ అయినవాడు యోగీశ్వరుడు మాత్రమే. ఎందుకంటే యెప్పుడూ, అతగాడు తన అంతరాత్మను కనుగొని తాను అత్యున్నతాస్థితుడననే భావనతోనే వుంటాడు. అతను ఇతరులు చూడగలిగే ప్రాపంచిక విషయాలను చూడడు. బూడిదెలో దాగిన గచ్చకాయవలె అతగానిని పొందుట అసాధ్యము. ఆ యోగీశ్వరునికి యెక్కుడున్నా యొకటే. అతను వాడలోవున్నా, కుమ్మరి పురుగువలె ఒంటరిగానే వుంటాడు. ఆ యోగీశ్వరుడు పూనుకొని యే పుణ్యకార్యమూ చేయడు. అతగాడు నూనెను కొలిచెడి కుంచము (ఒక కొలపాత్ర) మన చేతిలోంచి జారిపోయినట్లు యెవ్వరిపట్టుకూ చిక్కదు. ఆ యోగీశ్వరుడు యెంత మౌని అంటే అతనిని యెవ్వరూ విని వుండరు. నీటిలో నానబెట్టిన తామరాకువలె దేనినీ అతడు అంటించు కోడు. ఆ యోగీశ్వరుడు జీవించుటకే ఆహారం స్వీకరిస్తాడు కాబట్టి రుచులకోసం యెన్నడూ ఆరాటపడడు. మన నాలుకకు యెలా జిడ్డు అంటుకోదో నిశ్చింతగా అతడు దేనిని అంటించుకోడు. ఆ యోగీశ్వరుడు మనస్సులో కూడా మూర్ఖునివలె అలోచించడు. గొప్పవాడైన శ్రీవేంకటేశ్వరునియందే ఆ యోగీశ్వరుడు ఆనందిస్తుంటాడు.

★ నుశికేలును - జారిపోతాడు ★ ఎడ్డె - మూర్ఖుడు

సంఖ్య : XV/150 పుట: 100 రాగం : పాడి

39 ఎంత లేదు లోకము యెచ్చేది కుందేది

పంతపు శ్రీహరిభక్తి పట్టవలెంగాక ||పల్లవి||

తనువులు మోచేది ధనములు దాచేది

ఘనజీవులకు నెల్ల గలిగినది

మనసులు రోసేది మమతలం బాసేది

వనజాక్షుం గొలిచేది వలె నింతె కాక ||ఎంత||

కాంపురాలు సేసేది కపటాల లానేది

తాపపు జీవుల కెల్ల దగిలినదె

కోపములం దుంచేది కోరికలం దెంచేది

శ్రీపతి కరుణలోనం జిక్కువలెంగాక ||ఎంత||

ఆకటికి బడలేది అన్నములు గొనియేది

తేంకువ జీవుల కెల్ల ద్రిష్టమైనదె

యేంకటతో శ్రీవేంకటేశ్వరు శరణని

కాకదేర సుఖియించంగా వలెంగాక ||ఎంత|| 150

భావదర్పణము :

తాళ్ళపాక పెదతిరుమలయ్య చెప్పిన చక్కటి అధ్యాత్మ కీర్తన నాస్వాదించండి. ఈ కీర్తన నేటి తెలుగులో వివరిస్తే ఇలా వుంటుంది. ఈ లోకములో వున్నవే హెచ్చుతగ్గులు, సుఖదుఃఖాలు, సిరిసంపదలపై వ్యామోహం, మమతా విరక్తులు, కాపురాలు కపటాలు, కోపములు కోర్కెలు, ఆకలిదప్పులు. వీటినే ద్వంద్వాలంటారు. ఇవన్నీ పురాకృత కర్మమూలంగా వస్తూనే వుంటాయి, పోతూనే వుంటాయి. పంతగాడైన శ్రీహరి భక్తిని పట్టుకోవాలిగాని ఈ ద్వంద్వాలకి తలవొగ్గవచ్చునా అంటున్నారు. ఈ ప్రపంచంలో దేహాలను పొంది, ధనమును సంపాదించి దాచవలెనని కాంక్షించటం జీవులకు సహజం. మనసులలో రోత మమతలపై విరక్తి తొంగి చూస్తూనే వుంటాయి. వీటినుండి విముక్తి కలుగవలెనంటే కమలనయనుడైన శ్రీపతి కరుణ కావాలి. తాపముతో తపించే జీవులకు కాపురములపై కాంక్ష, దైనందిన కాపురములో కపట చిత్తము తగిలివుంటూనే వుంటాయి. కోరికలు, ఆ కోరికలు తీరక కోపములు కలుగుట సహజాతి సహజం. ఇది పోవాలంటే శ్రీపతి కరుణ పొందాలి. అది తప్ప మరో దారిలేదు. ఆకలికి అన్నము భుజించటం జీవులందరికీ ద్రిష్టమే (తెలిసినదే). అధికమైన ఆపేక్షల శ్రీవేంకటేశ్వరుని శరణని, కాకదేరి (తాపము నశించి) సుఖముగా వుండాలి. అంతేమరి.

★ ఏకట - అధికమైన ఆపేక్ష ★ కోపరము - అధికమైన ఆపేక్ష

సంఖ్య : X/9 పుట: 5 రాగం : మలహరి

40 హిత విదె తెలుసుకొమ్మీ

సతతముం జాటితిని ||పల్లవి||

సేయవోయిజిహ్వో యీ శ్రీహరి సుతియెపుడూ

రోయవోయి నీవు యీరుమలయందలి వేడుకా ||హిత||

కోరవోయి మనసా యిక గోవిందునిచింతా

చేరకువోయి నీవు యీ చెడుగుం గామాదులను ||హిత||

విడువకువోయి దేహి శ్రీవెంకటగిరినాథుని

వుడుగవోయి నీవు యీవులుకుం దొల్లిటిచేతలు. ||హిత||

భావదర్పణము :

చింతిరుమలయ్య చెబుతున్న ఈ చిన్ని సంకీర్తనలో మరువరాని జ్ఞానబోధ జేస్తూ మానవుని జిహ్వ (నాలుక)ను, మనస్సును, ఆత్మను హెచ్చరిస్తున్నారు. శ్రీవేంకటనాథుని విడువవద్దని మందలిస్తున్నారు. ఓరీ! దేహి! నీకు శరీరమునిచ్చి పరమాత్మ ఈసారియై ముక్తిని సాధించరా అంటే నీవు పెడదారిబడుతున్నావు. నీవు ఆ భ్రమలకు లోనుగాకుము. నేను చెప్పబోయేదే హితవు (మంచిమాట) తెలుసుకోవోయి. ఇదివరలా నేనెప్పుడు చెప్పే మాట ఇది. ఓ జిహ్వ! నీవు ఇన్ని వేర్వేరు రుచుల యావలోబడి శ్రీహరి నామసంకీర్తన గాలికి వదలివేశావు. ఇంకా నీకు రోతపుట్టుటలేదా? ఓ మనసా! నీవు సదా గోవింద నామోచ్చరణ సేయుము. అదే కోరుకోవో. నిన్ను భ్రష్టుని చేయటానికి కామ, క్రోధ, మోహ, లోభ, మద, మాత్సర్యాలనే ఆర్ధురు శత్రువులను మిత్రుల వేషంలో పంపాడు శ్రీహరి. తస్మాత్ జాగ్రత్త! నీవు వాళ్ళ స్నేహం చేయకుము. ఓయి దేహి! శ్రీవేంకటేశ్వరుని పాదపద్మాలను విడిచిపెట్టకు. నీవు తొలినాటి చేష్టలు, వులుకు వదలిపెట్టు.

★ ఉలుకు - భయాందోళన ★ ఉడుగవో - తగ్గించుకో

సంఖ్య : XX/106 పుట: 69 రాగం : శంకరాభరణం

41 ఘనుండు దానేకాక కలరా నాకు దిక్కు
అనరమ్మ చెలులార అతనితో మీరు ||పల్లవి||

చిత్తము నలసెను చెక్కు చెమరించెను
కొత్తగాంగం దనరాక కోరి కోరి
వత్తియాయ దేహము వానలాయం గన్నీళ్లు
తత్తరపుంబతికేల దయ పుట్టదో ||ఘనుం||

తాలి మెందో దాంగెను తలపోత రేంగెను
ఆలకించి తన అడియాసలం జిక్కి
తీలుపడె నూరుపులు దిష్టమాయ వెరగులు
యీలాగు నన్ను మన్నించే దింక నెన్నడో ||ఘనుం||

పాయముం బైకొనెను భావము దాకొనెను
ఆయముతో నన్నుగూడి అంటంగాను
యీయెడ శ్రీవేంకటేశుం డింతసేసి నన్నుగూడె
పోయినం బోనీ కెవ్వరు బోదించరో ||ఘనుం|| 103

భావదర్పణము :

అన్నమయ్య చెప్పిన ఈ కీర్తనలో దేవి తన చెలులతో యేమంటున్నదో ఆలకించండి. ఓ చెలులారా! ఘనుడైన నా రమణుడు గాక నాకు వేరొక దిక్కు కలరా? మీరు ఆయనవద్దకెళ్ళి నా మాటగా ఈ పలుకులు వినిపించండమ్మా! అని అంటున్నది. నామానసము అలసిపోయినది. చెక్కులు గప్పిగొన్న చెమటలతో తడిసిపోయినవి. నేడు కొత్తగా అతగాని రాక కోరికోరి నా దేహము వత్తియాయె (వాడిపోయింది) చూడండి. నాకన్నీరు వానవలె కురియుచున్నది. ఇంత తత్తరపాటుగలిగించుచున్న నాపతికి నాపై దయ రాదేలనే? నా తాలిమి (మనోనిబ్బరం) మాయమైనది. ఆతనిపై తలపులు రేగినవి. అతగాని మాటలను దూరంనుండి ఆలకించినందున ఎప్పుడొస్తాడా అని అడియాసజెంది నానిట్టూర్పులు నిస్సత్తువలైనవి. నిశ్చేష్టురాలనైనట్లు దిష్టమాయ (స్వప్నంగా కనబడి పోతున్నది). చెలులారా! నేనేమి చేయగలనే? నా ప్రాయము వివశురాలను చేస్తున్నది. భావము దాగుడు మూతలాడుతున్నది. నాస్యామి నన్ను కూడి నాఆయములను అంటుకోగానే నా వయస్సు, మనస్సు నామాట వింటాయా? ఇంత చేసిన తరువాత నా శ్రీవేంకటేశ్వరుడు నన్ను కూడినాడు. ఆయనను పోనీయకుండా నాతోనే వుండమని బోధించండే!

★ తీలుపడె - నిస్సత్తువనొందింది ★ ఆయములు - కళాస్థానములు

సంఖ్య : X/12 పుట: 7 రాగం : లలిత

42 చెప్పే నా మాట విను చిత్తమా
చిప్పిలు నెండమావుల చెరువులు నున్నవా ||పల్లవి||

వెగటైనవిషయాల వేడుకపడకు మవి
జిగురుగండెలు సువీచి చిత్తమా
పొగరుమూంపుండనాలం బొరలకు మవియెల్ల
తగులు విరిపందెల దారివంటివి ||చెప్పే||

బలిమినె యాసలబారిం బడకు మవి
చిలుకల వోందా లోచిత్తమా
తలచిచూచితేనె తప్పులుం దారులె
కలలోని రతులయాంకట వంటివి ||చెప్పే||

మేరమీరెకోరికల మిసిమి చూడకు మవి
జీరుకుబండ లోయిచిత్తమా
చేరువనె కాచెటి శ్రీవెంకటనాథుం గని
గారవాన బ్రదుకుమీ కల్పవృక్ష మతండు. ||చెప్పే||

భావదర్పణము :

చింతిరుమలయ్య ఈ కీర్తనలో తన చిత్తాన్ని మందలిస్తున్నారు. కల్పవృక్షమువంటి ఏడుకొండలవానిని ఆశ్రయించు, గౌరవంగా బ్రతుకు అని హెచ్చరిస్తున్నారు. ఓ చిత్తమా! నేను చెప్పే నామాటలు వినుము. ఎండమావుల్లో నిజమైన చెరువులుంటాయా? జిగురు బాగా అంటుకొన్న జొన్నకండెలలో రుచి వుంటుందా? అట్లాగే ఓ చిత్తమా, వెగటైన విషయాలకు లోలుడుకావద్దు. చిత్తమా! నీవు పొగరుమోతుతనముతో పొరలవద్దు. పూలపందిళ్ళదారివలె అవి నిన్ను భ్రమింపజేస్తాయి. ఓ మనసా! బలవత్తరమైన ఆశలబారిపడవద్దు. అవి చిలుక పంజరాలవంటివి సుమా! తలచి చూస్తే, తప్పుడు మార్గాలన్నీ కలలో రతిక్రీడవలె నిరుపయోగమైన అనుభవాన్ని గడింపజేస్తాయి. ఓ మనసా! హద్దులేని కోరికలకి లొంగితే పెద్ద జారుడు బండలాగా జారి అధఃపాతాళానికి పోతావు. నీ చేరువనే కాపాడుటకు శ్రీవేంకటేశ్వరుడు వున్నాడు ఆయనను శరణని సుఖంగా వుండు.

★ జీరుకుబండ - జారుడు బండ ★ జిగురు గండెలు - బంకగావున్న కంకులు

సంఖ్య : XV/5 పుట: 4 రాగం : గుజ్జరి

43 బలవంతుడవు నీవు పట్టినదే యీదేరును

యిల మీ దాసుడ నైతి యింకకబోదు సుమీ ||పల్లవి||

స్వామి నాలోని చంచల గుణము లివి

యేమీ మానవు యెంతైనాను

నీ మాయ మహిమో నీకుం బరాకైనదో

నా మనసులోక గొంత నలుసున్నదో ||బల||

దేవా సంచేంద్రియాలు తీదీపులనుం బెట్టే

నీవే నా యెదలోను నిండుకుండంగా

యీవేళక దరిగాదో యిది నీ వినోదమో

నా వొళ్లి మంద బుద్ధి నయ మియ్యదో ||బల||

అప్పా నేక దొల్లి అజ్ఞాని నైనదే

తప్పా నేండు గావ తగదా నన్ను

చెప్పే నామాట విను శ్రీ వేంకటేశ్వర నీకు

వొప్పినదే యాత్మ వొల్లననరాదు ||బల|| 5

భావదర్పణము :

పెదతిరుమలయ్య చెప్పిన అధ్యాత్మ కీర్తనలో ఆయన స్వామితో యేమంటున్నారో వినండి. ప్రభూ! నీవు బలవంతుడవు. నీవు తలబూనిన యేదైనా నెరవేరుతుంది. ఈ అవనిపై నీ దాసుడనై వర్తిల్లితిని. ఇక నాకు అసాధ్యమేముంటుంది? అంటున్నారు, నిబ్బరంగా. అయితే నాలోనూ కొన్ని లోపాలున్నాయంటున్నారు. స్వామి! నా గురించి యేమి చెప్పమంటావు? నాలోవున్న చంచల స్వభావమును నేను యెంత ప్రయత్నించినా మానలేకున్నాను. నీ మాయా మహిమవల్ల ఇది జరుగుతున్నదా, లేక నీకు నాపై పరాకైనదా? (నిర్లక్ష్యము కలిగినదా?) లేక నా మనస్సులో కొంత నలుసు వున్నదా (రేణువంత అనుమానమున్నదా?) దేవా! నా సంచేంద్రియములు నన్ను మిక్కిలి బాధించుచున్నవి. నీవు నా యెదలో వున్నా ఈ బాధ తప్పుటలేదు. ఈ వేళ, తరిగాదో (అదను కాదో) లేక నీవు నీ వినోదము కొరకు చోద్యము చూస్తున్నావో? నాబోటి మందబుద్ధికి నీవే నయము చేయాలయ్యా. ఓ అప్పా (తండ్రీ) నేను ఇదివరలో అజ్ఞానినే కాని అది నా తప్పా? దానికోసం నన్ను రక్షించవా? ఇదేమి న్యాయము ప్రభూ? ఓ శ్రీవేంకటేశ్వరా! నేను చెప్పే నామాట వినవయ్యా! నా ఆత్మ నీకు ఒప్పగించబడినది. ఇక దానిని నీవు ఒల్లను అనరాదు ప్రభూ!

★ తీదీపులపెట్టు - మిక్కిలి బాధపెట్టు ★ ఒల్లము - అంగీకరించము

సంఖ్య : X/53 పుట: 30 రాగం : సామంతం

44 తోటకూరదొంగలాల తొయ్యలులాల

నాటకపు మీమోహము నమ్మ నెట్టువచ్చును ||పల్లవి||

పాపపుణ్యపు బోడాలపాలుసేసి జీవులను

చూపులనె భ్రమయించె సుద్దులు మీవి

దాపుదండై శ్రీవిభుండు తానె కాచెంగాక

యేపున రిత్తవారి మీ రెంతంత సేయరు ||తోట||

కీడు మే లనె వురులక గీలించి మనుజులక

బాడితోనె యెంచెటిభావము మీది

యీదేరించి నాగురుండు యిందిరేశుం జూపెంగాక

యీదనె రుత్తవారి మీ రెంతంతసేయరు ||తోట||

చావుం బుట్టుగు లనెడి సముద్రాలక బడకదోసి

జీవులను విసిగించేచిత్తము మీకు

శ్రీవెంకటనాథుండె చేపట్టి మమ్మొలెంగాక

వేవేగనక బేదలచే వెట్టి యెంతగొనరు. ||తోట||

భావదర్పణము :

చినతిరుమలచార్యులవారు చెప్పిన ఈ చక్కటి కీర్తన నాకర్థమైన విధంగా వివరిస్తున్నాను. తోటకూరదొంగ అంత తేలికగా పట్టుబడదు. కాని, ఒక రోజు దిరొకిపోయి చావుదెబ్బలు తింటాడు. అటువంటి పురుషులారా, స్త్రీలారా మీరు చూపించే మోహములన్నీ నాటకములే. మిమ్మల్ని నమ్ముటెట్లు? పాపపుణ్యాలను గాలికి వదలివైచి జీవులను భ్రమపెట్టుటలో ఆరితేరినవారు మీరు. శ్రీవిభుడేమో దిక్కుమొక్కూ అయి కాపాడకబోతే, మేము సొమ్మసిల్లేట్లుగా, మీరెంతంత చేయరు? ఓ స్త్రీ పురుషులారా కీడు, మేలు అనే పురితాళ్ళను తగిలించి మానవులను వేధించే భావము మీది. ఆరితేరిన మా గురువు గారు శ్రీహరిని మాకు చూపించారు. ఆయనే లేకపోతే మీరు మాకెంతంత అపకారం చేయరు? జీవులను చావు పుట్టుకలనే సముద్రాలలో పడత్రోసేసి విసిగించే చిత్తమా! శ్రీవేంకటేశుడే మమ్మల్ని చేపట్టి కాపాడినాడు. అతివేగంగా పోయి ఇంకెవరితోనన్నా వెట్టి చేయించుకోండి.

★ కీలించి - తగిలించి ★ రు(రి)త్తవారి - వ్యర్థమైపోయి

సంఖ్య : XV/349 పుట: 235 రాగం: సాళంగనాట

45 ఐనాఁ గాని నే నోపినంత నిన్నుఁ బొగడేను
వీనుల నీ సంకీర్తన వినవే నారాయణా ||పల్లవి||

ముప్పుదిమూఁడుగోటులై ముంచిన సురల నోళ్లు
విప్పిన శేషుని రెండువేల జిహ్వలు
తప్పులేని యనంతవేదంబుల శబ్దములు
వొప్పుగా నిన్ను నుతించ నోపవు నేనెంతా ||ఐన||

రమణ నష్టాదశ పురాణములలో వాక్యములు
తిమురుచుండే సనకాదిమునుల యుక్తులు
అమరిన వ్యాస వాల్మీకాది కవిపుపములు
నెమకి నిన్ను నుతించనేరవు నే నెంతా ||ఐన||

మట్టులేని సప్తకోటిమంత్రముల యర్థములు
అట్టై యాఁబదియారు అక్షరాల గుణితాలు
నెట్టన శ్రీవేంకటేశ నీ గుణ కథనాలు
జట్టిగా నిన్ను నుతించఁ జాలవు నే నెంతా ||ఐన||

భావదర్పణము :

తాళ్ళపాక కవుల కీర్తనలలో పల్లవి యెందుకు క్లిష్టతరముగా వుంటుందో పెదతిరుమలయ్య చెప్పిన ఈ కీర్తన వింటే అర్థమవుతుంది అని నా అభిప్రాయం. ఐనప్పటికీ నేను నా శక్తికొలది నిన్ను కీర్తిస్తాను స్వామీ! నేను చెప్పే సంకీర్తనలను ఆలకించవయ్యా నారాయణుడా! అని దీని అర్థం. ఏమైనప్పటికీ? ఇది తెలియాలంటే కీర్తన వినవలసిందే, మరి. నేనేమన్నా నిన్నునుతిస్తున్న మొట్టమొదటి వాడినా. అనాదిగా ముప్పుదిమూడు కోట్లమంది దేవతల నోళ్ళు నిత్యమూ నిన్ను నుతిస్తూనే వున్నాయి. ఆదిశేషుని వేయి శిరసులలోనున్న రెండు వేల నాలుకలూ అదేపని చేస్తున్నాయి. పొరబాటు చెప్పని అగణితమైన వేద శబ్దములు నిన్ను కీర్తిస్తూనే వున్నాయి. కాని వాటికీ ఆ నీ కీర్తన అసాధ్యముగానె వున్నది. ఇక నేనెంతవాడనయ్యా. పదునెనిమిది పురాణాలలోని వాక్యములు నిన్ను అందముగా నుతించజాలకున్నాయి. తిమురుచుండే (త్వరపడు) ఆగ్రహోదగ్రులైపోయే సనక సనందనాది ఋషులు నిన్ను తగినట్లు కొలువలేకున్నారు. నీ అంశతో జన్మించిన వేదవ్యాసుడూ, ఆదికవియైన వాల్మీకి యెంత ప్రయత్నించినా నిన్ను పూర్తిగా నుతించరైరి. ఇక నేనెంతవాడనయ్యా? ప్రభూ! మంత్రశాస్త్రములో యేడుకోట్ల మంత్రాలున్నాయి. మితిలేని ఆ మంత్రాలేవీ నిన్ను నుతించజాలకున్నాయి. ఏబది నాలుగు తెలుగు అక్షరాలు, వాటి గుణితాలూ నిన్ను సొంతం కీర్తించలేకున్నాయి. మా యెదురుగానేవున్న నీ సుగుణ కథలను వర్ణించలేకున్నామయ్యా వేంకటేశ్వరా! ఇక నేనెంతవాడను, స్వామీ?

★ నెమకి - యెంత ప్రయత్నించినా ★ మట్టులేని - మితిలేని

సంఖ్య : XV/239 పుట: 161 రాగం : వరాలి

46 చతురుండ వన్నిటాను జనార్దనా మమ్ము
సతముగా నేతివి జనార్దనా ||పల్లవి||

సమమోహాలు మనవి జనార్దనా యిట్టై
జమళి నున్నార మిదె జనార్దనా
సమకూడెఁగా లెస్స జనార్దనా నీ
సముక మెవ్వరి కబ్బు జనార్దనా ||చతు||

చవులాయె సరసాలు జనార్దనా పెండ్లి
చవికెలో మనకు జనార్దనా
సవరని వాఁడవు జనార్దనా మరి
సవతు లేరు నీకు జనార్దనా ||చతు||

సంకె దీరఁ గూడితివి జనార్దనా నీకు
చంక లెత్తి మొక్కేము జనార్దనా
జంకించకు శ్రీవేంకట జనార్దనా
శంకుఁజక్రములచేతి జనార్దనా ||చతు||239

భావదర్పణము :

జనార్దనుడంటే ప్రళయకాలంలో జనులను పీడించి నిర్మూలించువాడని అర్థం. అప్పటివరకు తానే జనుల రక్షణ వహించనవాడు దుష్టులుగా మారిన తన బిడ్డలనే రూపుమాపుతాడు. పెదతిరుమలయ్య ఈ సరస సంకీర్తనలో నీవు అన్ని విధములా చతురుడవు జనార్దనా అని కీర్తిస్తున్నారు. మమ్ముల్నందరినీ యెల్లవేళలా కాపాడినది కూడా నీవే స్వామీ? అంటున్నారు. ఓ జనార్దనా! మన ఇరువురివీ సమానమైన మోహాలు. మాకు నీపై యెంత మోహముందో నీకూ మాపైన అంతే మోహమున్నది. అందుకే మనము జమళి (జంటగా) నున్నారము. జనార్దనా! నీ సముఖము (ప్రత్యక్ష దర్శనము) యెవరికి దొరుకుతుంది జనార్దనా? స్వామి! మన సరసాలు చాలా మధురమైన చవులూరిస్తున్నాయి. చక్కటి చవికె (పందిరి) క్రింద మనకు పెండ్లి అయినదయ్యా జనార్దనా! అయినా నీవు చక్కబరచుటకు సాధ్యంకానివాడవు, స్వామీ? నీకు సవతు (సమానమైనవాడు) లేడయ్యా. నా శంక దూరమౌనట్లు కూడితివయ్యా జనార్దనా! నేను సంకోచిస్తున్నానని నన్ను బెదరించకయ్యా! చతుర్బుజుడవైన నీవు శంఖచక్రములను ధరించినవాడవయ్యా జనార్దనా!

★ సవరని - చక్కబరచలేని ★ జంకించకు - బెదరించకు

సంఖ్య : X/48 పుట: 27 రాగం : శుద్ధవసంతం

47 మేలేమి కీడేమి మించిన నీరూపమె

వాలాయించి తెలిసినవానికి

||పల్లవి||

యిసుమేమి పసిందేమి యెంచిచూచితె

మనసు దెలిసిన నిర్ములునికి

ఘనమేమి కిరుదేమి కలవెల్లా నీ

తనువుగఁ దెలిసిన తత్వజ్ఞానికి

||మేలే||

పగయేమి చెలిమేమి పలుమారు నిన్ను

పొగడుచునుండెటి పుణ్యునికి

వగపేమి వేడుకేమి వరుసతో నిన్ను

వెగటులేక కొలిచే వివేకికి

||మేలే||

చేరువేమి దవ్వేమి శ్రీవేంకటనాథ నిన్ను

కూరిమిఁ గొలిచిన సద్గుణునికి

భారమేమి పాటేమి పరమాత్మా నిన్ను

సారమతిఁ దెలిసిన సర్వజ్ఞానికిని.

||మేలే||

భావదర్పణము :

చినతిరుమలయ్య చెబుతున్న చక్కని కీర్తనలో అద్భుత సత్యాన్ని వివరిస్తున్నారు. ప్రభూ! నీ రూపాన్ని తత్వాన్ని నిరంతరం తెలిసిన వారికి మేలేమిటి, కీడేమిటి? వారికి సర్వమూ జగన్నాథుడే. పరమాత్మ మనసు తెలుసుకొన్నవానికి ఇసుమేమిటి, బంగారమేమిటి! రెండూ వానికి సమానమే. ప్రతి వస్తువూ విశ్వరూపుడవైన, నీ తనువే అని తెలిసిన తత్వజ్ఞానికి గొప్పయేమి, హీనమేమిటి? ఓ దేవదేవా! నిన్ను కీర్తించుటే పనిగా గల పుణ్యాత్మునికి, పగయేమిటి, చెలిమియేమిటి? అతడు భావాతీతుడు కదా! ఏ మనోవైకల్యమూ లేక నిన్నే కొలిచెడి వివేకికి దుఃఖమేమిటి, సంతోషమేమిటి. వాడు జీవన్ముక్తుడు. ఓ శ్రీవేంకటేశ్వరా! నిన్ను ప్రేమతో సేవించే సద్గుణునికి నీకు దగ్గరగా వున్నా, దూరంగావున్నా ఒక్కటే; యెందుకంటే నీవు వాడి హృదయంలోనే వున్నావు. ఓ పరమాత్మా! నిన్ను దెలిసిన సర్వజ్ఞానికి శ్రమేమిటి, ఆపదయేమిటి స్వామీ! వాడే సర్వశ్రేష్ఠుడు.

★ వాలాయించి - నిరంతరము ★ కిరు(ఱు)డు - హీనము

★ సారమతి - శ్రేష్ఠుడు ★ పాటు - ఆపద

సంఖ్య : X/47 పుట: 27 రాగం : అలిత

48 జగదీశ్వరుని లీలాచక్రములోపలనుండి

మగుడ దాసుఁడుగాక మాయ దాఁట వసమా

||పల్లవి||

తనువు నాదెయనఁగ తనకు స్వతంత్రమేది

తనువులో తాను హలి(ఠి?) తనువెకాన

మనసులో యీసుద్ది మరినమ్మితేఁ జాలు

వెనకముందరలకు విచారమేలేదు

||జగదీ||

సొమ్ములు నావియనఁగ సోధించఁ దానెవ్వఁడు

సొమ్ములునుఁ దాను హరిసొమ్ములెకాన

సమ్మతి నీతలఁపె సహజమై కలిగితే

నెమ్మొదఁదా నిన్నిటా నిశ్చింతుఁడౌను

||జగదీ||

బంటులు నావారనఁగఁ బరికించ నెవ్వఁడు

బంటులునుఁ దా(దా?)ను హరిబంట్లెకాన

నంటున శ్రీవేంకటనాథునిఁ గొలిచితేను

కంటకములెల్లాఁ బాసి ఘనుఁడె తానౌను.

||జగదీ||

భావదర్పణము :

చినతిరుమలయ్య వినిపిస్తున్న ఈ కీర్తనలో సర్వ జీవులూ జగదీశ్వరుని లీలాచక్రములో, తిరిగేవారే. ఆయన దాసుడు గాక హరిమాయను దాటుట అసాధ్యము. జీవులకు ఈ తనువు నాది, అనే స్వతంత్ర్యము యెక్కడ వున్నది? తనువులోనున్న హరి తనువే కాని, ఇది జీవుల తనువెలా అవుతుంది? మనస్సులో ఈ విషయం గ్రహించగలిగితే మనకు వెనకజన్మయేది, ముందు రాబోయేదేదనే, విచారమే వుండదు. ఈ నగలు నావి అని యెవడన్నా అంటే దేవుడు నవ్వుకోదా? ఎందుకంటే ఆ నగలూ అవి ధరించిన నరుడూ కూడా హరికి చెందినవే కదా! మరి నరునివెలా అవుతాయి? దీనిని సమ్మతించి ఆ తలపు నిశ్చయం చేసికొంటే అన్నింటిలోను నిశ్చింతగా వుండవచ్చును. ఈ బంట్లు నావారు అనే మనిషికి తానే ఒక హరిబంటనే సత్యము నెందుకు చూడలేదు? మరి ఈ అజ్ఞానం యెలా పోతుంది? శ్రీవేంకటేశ్వరుని కొలిచినచో ఈ ముళ్ళబాట మాయమై ముక్తిపథమెక్కి తానే నరుడు ఘనుడౌతాడు.

★ మగుడ - మరల ★ కంటకములు - ముళ్ళు

సంఖ్య : XV/346 పుట: 346 రాగం : మాళవిగౌళ

49 నీవు చేసినపనులు నీకే చెల్లెం గాక

యీవల నింతేసి చేయ నెవ్వరికీఁ జెల్లదు

॥పల్లవి॥

దొడ్డ లేల బ్రహ్మాండము తూటవోఁ బొడిచితివి

సడ్డసేయ కొత్తితివి సముద్రమును

అడ్డము లే దంటాను హరువిల్లు విఠిచితివి

వొడ్డారాలే నీ కతలు వొడ్డనే వా రెవ్వరు

॥ నీవు ॥

నీరు చుట్టు చేసితివి నీవే నీ యాజ్ఞ మీఠి

ధారుణి చక్రవాళము దాఁటితివి

ఆరయ లోకములు మూఁ డడుగులు సేసితివి

దూరులే యివెల్లా నీ సుద్దులు చెప్పనేఁటికి

॥ నీవు ॥

నిక్కిన కులగిరులు నేలమట్టు చేసితివి

పక్కనఁ దెచ్చితి వింధ్రుపారిజాతము

గుక్కక శ్రీ వేంకటేశ గొల్లెతలఁ గైకొంటివి

వెక్కనపు నీ వోజలు విచారించవైతివి

॥ నీవు ॥ 346

భావదర్పణము :

పెదతిరుమలయ్య ఈ అధ్యాత్మ కీర్తనలో శ్రీహరిని యేమని పొగడుతున్నారో ఆకర్ణించండి. ప్రభూ! నీవు చేసిన పనులు నీకే చెల్లునుగాని వొరులకు అసాధ్యములయ్యా! ఇంతేసి పనులు చేయాలంటే యెవ్వరికీ చెల్లదు (సాధ్యము కాదు) అంటున్నారు. నీవు చేసిన పనులనేమని వర్ణించను? ఒకప్పుడు నీవు ఈ చతుర్దశ భువనాలకు వరుసగా తూటవోవ (రంధ్రము పడునట్లు) పొడిచావు. సముద్రమును సడ్డసేయ (లక్ష్యపెట్టక) వొత్తిడికి గురిచేశావు (రామచంద్రుడు). నాకేమి అడ్డమని శివధనస్సును విరిచినావు. నీ కథలన్నీ నీవు పంతము నిలబెట్టుకొన్నవే. నిన్ను కాదనే వాడెవడు స్వామీ? నీకు అసాధ్యమేమున్నదయ్యా? నీ ఆజ్ఞను నీవే ధిక్కరించి సముద్రపు నీటితో సృష్టినంతా ముంచితివి. ధారుణి చక్రవాళము (అవని యెల్లలు) దాటి పరమాత్మ దర్శనము అర్జునునకు చేయించితివి. త్రివిక్రముడవై మూడడుగులతో సృష్టినంతా కొలిచితివి. సమస్తమును ఆక్రమించెడి యీ నీకథలన్నీ నీ పంతపు దురాక్రమణలే దేవా! వాటిని చెప్పనయిదే లేదు, రెక్కలున్నాయని నిక్కిన (విఠ్ఠవీగిన) కులపర్వతముల రెక్కలను విఠిచి నేలమట్టము చేశావు. ఇంద్రుడి ఉద్యానవనములోవున్న పారిజాత వృక్షాన్ని అడ్డులేక ద్వారకలో నీ ఇంటిపెరట్లో పెట్టుకున్నావు. ఓ శ్రీవేంకటేశ్వరా! భర్తలున్న గోపకాంతలకూ కాంతుడవైనావు. దుస్సుహమైన నీ చేతలు నీవు విచారించుకోవా తండ్రీ?

★ ఒడ్డారాలు - పంతమునిలబెట్టు ★ క్రుక్కక - అడ్డులేక

సంఖ్య : X/45 పుట: 26 రాగం : సాళంగనాట

50 ఎటులఁబుట్టిందితో నీవెరుఁగుదువు

ఘటన నన్నియు నీసంకల్పమే అయ్యా

॥పల్లవి॥

చచ్చేవారిఁ జూచి చావుకు వెరతుఁగాన

రోచ్చుల సంసారముపై రోతుఁగాన

కచ్చుపెట్టి అదియె కాలాఁజేతాఁబెనఁగఁగ

మచ్చికసేయుదుఁగాని మానలేనయ్యా

॥ ఎటు ॥

బడలేవారిఁజూచి బడల నోపఁగాన

విడువని సంపదపై విసిగేఁగాని

పెడవాయ కదియె పెరుగుచురాఁగాను

బడిఁ దిరుగుదుఁగాని పాయలేనయ్యా

॥ ఎటు ॥

ములిగేవారిఁ జూచి ములుగ నోడుదుఁగాన

శిలుగుఁగోరికలఁ గోసితిఁగాని

కలిమితో శ్రీవేంకటనాథ నీభక్తి

వెలయఁ గోరుదుఁగాని విడువలేనయ్యా.

॥ ఎటు ॥

భావదర్పణము :

చినతిరుమలయ్య చెప్పిన ఈ కీర్తనలో స్వామీ! నన్నెట్లా పుట్టించావయ్యా! ఆ సంగతి నీవెరుగుదువు. కాని నేనెరుగను. జరిగే, యే సంఘటనైనా నీ సంకల్పమువలన మాత్రమే జరుగుతుంది. మా ప్రమేయమేమీ వుండదని అంటున్నారు. నేను చచ్చినవాని శవాన్ని జూచి భయపడతాను. కాని రొచ్చులాంటి సంసారముపై రోతపడను. ఆ సంసారమేమో కాళ్ళూ చేతులతో నాతో పెనుగులాడుతుంది. చివరికి రాజీకిపడి దీనితో మచ్చికగా వుంటాను కానీ ఈ సంసారం వద్దని అనుకోను. ఈ సంసార సాగరాన్ని ఈదలేక వడిలిపోతున్న వారిని చూచి నేనూ వడిలిపోతాను. కాని విడిచి వేయవలసిన సంపద మీద వినుగుపుట్టదు, వ్యామోహం పోదు. సంపద చుట్టూ తిరుగుతూనే వుంటాను కాని దానిని వదలలేనయ్యా! ఓ దేవదేవా! ములిగిపోయేవారిని చూచి నేనూ జాలిలో ములిగిపోతానుకాని చీల్చిడి కోరికలను చీల్చివేయలేను. కలిమిని ప్రసాదించే ఓ శ్రీవేంకటేశ్వరా! నీ భక్తి నా మనస్సులో వెలయవలెనని కోరుకొంటాను కాని అది స్థిరపడుటలేదు. అయినా నీ భక్తిని విడిచివుండలేను.

★ కచ్చుపెట్టి - ఆశించి ★ శి(సి)లుగు - ఉపద్రవము

సంఖ్య : X/133 పుట: 88 రాగం : సామంతం

51 అందులోనే వున్నవాండు ఆదిమూరితి

అందరాని పదవియైన నందిచ్చు నతండు //పల్లవి//

గను లిండ్ల వాకిళ్ళు కావఁ బొయ్యే జీవుండా
కని నీ యాత్మ వాకిలి కావరాదా
యెనసి పరులరాజ్య మేలఁబొయ్యే జీవుండా
అనిశము నీ మనోరాజ్యము నేలరాదా

//అందు//

చెలుల రూపము లెల్ల చింతించే జీవుండా
చెలఁగి నీ రూప మేదో చింతించ రాదా
కెలన సుఖములు బోగించేటి జీవుండా
పొలసి సుజ్ఞానము భోగించరాదా

//అందు//

చేవ సంసారాన బలిసినయటి జీవుండా
భావపుటానందాన బలియరాదా
కోవరపు సంపదల కోరేటి జీవుండా
శ్రీ వేంకటేశుని సేవ గోరరాదా

//అందు||133

భావదర్పణము :

పెదతిరుమలయ్య వినిపించిన అధ్యాత్మ కీర్తన నాస్వాదిద్దాము. అందులోనే వున్నవాడు అంటే, పుట్టిన బిడ్డ లేక 'జీవి'లో వున్నదెవరు? ఎవరు వుండటంవల్ల ఆ జీవిలో కదలికలు వస్తున్నాయి? వాడే ఆదిమూరియైన పరమాత్మ. వాడికి ఇహంలోఉన్నత పదవులు, పరములో మోక్షము ఇచ్చేది కూడా ఆ పరమాత్మే. ఓ జీవుడా! గొప్పవాళ్ళ ఇండ్లకు కాపలా కాస్తావే, నీ ఆత్మ వాకిలిని కాపలా కాసుకోరాదా? పరులు ఆర్జించిన రాజ్యమును పరిపాలించాలని వుబలాటపడే నీవు నీ మనస్సు అనే అస్తవ్యస్తమైన రాజ్యాన్ని చక్కగా పరిపాలించి, దానిని వుద్ధరించుకొనరాదా? ఓ జీవుడా! యౌవనంనీ దేహానికి రాగానే కామాతురుడవై స్త్రీల రూపాల్ని అందచందాలన్నిటి గురించి ఆలోచించటం మొదలు పెడతావు. కాని నీ రూపం యెటువంటిది?నీ తత్త్వం యెటువంటిది? అని చింతించవు. సుఖముకోసం వెంపర్లాడుతూ భోగించే జీవుడా, సుజ్ఞానము పొంది ఆ వైభవములో భోగించరాదా? ఓ జీవుడా! మాయామయమై సంసారములో బలిసి ఆనందాభిలాషివైనావు. కాని పరమాత్మ భావనానందములో బలియరాదా? ఓ జీవుడా! వుచ్చువలె బిగించు సంపదలను కోరటం మానవు. దాని బదులు శ్రీవేంకటేశ్వరుని సేవనే నిరంతరము కోరరాదా?

★ కోవరము - బిగించుకొనేవుచ్చు ★ కెలన - వైపు (కోసం)

సంఖ్య : X/39 పుట: 22 రాగం : అలిత

52 తాళపాకన్నమాచార్య దైవమువు నీవు మాకు

వేళమె శ్రీహరిఁ గనేవెర వానతిచ్చితివి //పల్లవి//

గురుండవు నీవెసుమ్మీ కుమతి నైననాకు
సరవి బ్రహ్మోపదేశము సేసితి
పరమబంధుండ వైనా పరికింప నీవెసుమ్మీ
వరుస నేఁ జెడకుండ వహించుకొంటివి

//తాళ//

తల్లివైన నీవెసుమ్మీ తగిన విషయాలలో
పల్లదానఁ బడకుండా బ్రదికించితి
అల్లకొని తోడునీడవైనా నీవెసుమ్మీ
చిల్లరమాయలలోనఁ జెడకుండాఁ జేసితి

//తాళ//

దాతవు నీవెసుమ్మీ తగుశ్రీవేంకటనాథు
నాతలఁపులో నిలిపి నమ్మఁ జేసితి
యేతలఁ జూచినా నాకు నేడుగడయు నీవె
ఆతల నీతల నన్ను నాడుకొని కాచితి.

//తాళ//

భావదర్పణము :

తనతాతగారైన అన్నమయ్య తమ పాలిట దైవమని కీర్తిస్తున్నారు చినతిరుమలయ్య. సరియైన సమయంలో శ్రీహరిని చూచే దారిచూపి ఆ దారిని బొమ్మని ఆనతిచ్చావు మేము ధన్యులము అంటున్నారు. కుమతివైన నా వంటివానికి గూడ గురువువై ధన్యత కలిగించావు. నాకు వదుగు చేసి ఓ అన్నమాచార్య! పరమబంధుడవైనావు. నేను చెడిపోకుండా కాపాడినావు. ఓ అన్నమాచార్య! నాకు తల్లివికూడా నీవేసుమా! నన్ను దుష్టుడు కాకుండా బ్రతికించావు. నన్ను అల్లకొని తోడు నీడవై రక్షించనవాడవు నీవే సుమా! నేను చిల్లర మాయలకు గురికాకుండా కాపాడినావు. ఓ అన్నమాచార్య నా పాలిటి గొప్పదాతవు కూడా నీవే సుమా! నా తలపులోనిలిచి ఆ శ్రీవేంకటనాథుని నమ్మునట్లు చేశావు. ఏవిధముగా జూచినా నాకు ఏడుగురు ఆవులు (1. గురువు 2. తల్లి 3. తండ్రి 4. పురుషుడు 5. విద్య 6. దైవము 7. దాత) కూడా నీవే. అప్పుడూ ఇప్పుడూ కూడా నన్ను ఆడుకొని రక్షించినావు.

★ ఏడుగడ - ఏడుగురు ఆవులు ★ పల్లదాన - దౌష్ట్యముతో

హరిమంగళా శాసనము

మంగళా శాసనం

- 1 శ్రీయః కాంతాయ కల్యాణ నిధయే నిధయేర్థినామ్
శ్రీవేంకట నివాసాయ శ్రీనివాసాయ మంగళమ్
- 2 లక్ష్మీసవిభ్రమాలోక సుభ్రూవిభ్రమ చక్షుషే
చక్షుషే సర్వలోకానం వేంకటేశాయ మంగళం.
- 3 శ్రీ వేంకటాద్రి శృంగాగ్ర మంగళాభరణాంఘ్రయే
మంగళానాం నివాసాయ శ్రీనివాసాయ మంగళమ్
- 4 సర్వావయవ సౌందర్య సంపదా సర్వచేతసామ్
సదా సమ్మోహనాయాస్తు వేంకటేశాయ మంగళమ్
- 5 నిత్యాయ నిరవద్యాయ సత్యానంద చిదాత్మనే
సర్వాంతరాత్మనే శ్రీమద్వేంకటేశాయ మంగళమ్
- 6 వైకుంఠ విరక్తాయ స్వామిపుష్కరిణీతటే
రమయా రమమాణాయ వేంకటేశాయ మంగళమ్
- 7 శ్రీమత్సుందర జామాతృమునిమానస వాసినే
సర్వలోక నివాసాయ శ్రీనివాసాయ మంగళమ్
- 8 మంగళశాసనపరైః మదాచార్యపురోగమైః
సర్వైశ్చపూర్వైః సత్కతాయాస్తు మంగళమ్

శ్రీపద్మావతీ సమేత శ్రీశ్రీనివాస పరబ్రహ్మణేనమః

రచయిత:

అమరవాది సుబ్రహ్మణ్య చిక్కితులు



- పిలవండ్లి : **అమరవాది సుబ్రహ్మణ్య చిక్కితులు**
 పుట్టింబి : **9-6-1945**
 చదివించి : ఎం.టెక్.
 ఉండేది : ప్లాట్ నెం. 5., ప్లాటు నెం. 61,
 సిద్ధార్థ అపార్ట్‌మెంట్స్, సిద్ధార్థనగర్.
 రంధి : భగవన్నామ సంకీర్తన
 నల్లంబి : శాస్త్రీయ సంగీతం
 నల్లంబి : నకృజిత్తులు
 మెల్లంబి : సజ్జన సాంగత్యం
 లింగండ్లి : 00919393021360
 చదవండ్లి : www.geetadeksha.com
 ఇప్పండ్లి : e-mail : geetadeksha@gmail.com